

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

திவ்ய பிரபந்தம் போற்றும் திருவரங்கம்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

திவ்ய பிரபந்தம் போற்றும் திருவரங்கம்

பொதுத்தனியன்கள்

ராமாநுஜ த₃யாபாத்ரம் ஜ்ஞாநவைராக்₃ய பூ₄ஷணம் |
ஸ்ரீமத்₃வேங்கடநாதா₂ர்யம் வந்தே₃ வேதா₃ந்ததே₃ஸிகம் || 1 ||

ஸ்ரீஸைலேஸ த₃யாபாத்ரம் தீ₄ப₄க்த்யாதி₃கு₃ணார்ணவம் |
யதீந்த்₃ரப்ரவணம் வந்தே₃ ரம்யஜாமாதரம் முநிம் || 2 ||

லக்ஷ்மீநாத₂ஸமாரம்பா₄ம் நாத₂யாமுநமத்₄யமாம் |
அஸ்மதா₃சார்யபர்யந்தாம் வந்தே₃ கு₃ருபரம்பராம் || 3 ||

யோ நித்யமச்யுதபதா₃ம்பு₃ஜயுக்₃மருக்ம -
வ்யாமோஹதஸ்ததி₃தராணி த்ரு'ணாய மேநே |
அஸ்மத்₃கு₃ரோர்ப₄க₃வதோஸ்ய த₃யைகஸிந்தோ₄:
ராமாநுஜஸ்ய சரணௌ ஸரணம் ப்ரபத்₃யே || 4 ||

மாதா பிதா யுவதயஸ்தநயா விபூ₄தி:
ஸர்வம் யதே₃வ நியமேந மத₃ந்வயாநாம் |
ஆத்₃யஸ்ய ந: குலபதேர்வகுளாபி₄ராமம்
ஸ்ரீமத் தத₃ங்க்₄ரியுக₃ளம் ப்ரணமாமி மூர்த்₄நா || 5 ||

பூ₄தம் ஸரஸ்ச மஹதா₃ஹ்வய ப₄ட்டநாத₂
ஸ்ரீப₄க்திஸார குலஸேக₂ர யோகி₃வாஹாந் |
ப₄க்தாங்க்₄ரிரேணு பரகால யதீந்த்₃ர மிஸ்ரந்
ஸ்ரீமத் பராங்குஸமுநிம் ப்ரணதோஸ்மி நித்யம் || 6 ||

பெரியாழ்வார் தனியன்கள்

கு₃ருமுக₂மநதீ₄த்ய ப்ராஹ வேதா₃நஸேஷாந்
நரபதிபரிக்லு'ப்தம் ஸூல்கமாதா₃துகாம: |
ஸ்வஸூரமமரவந்த்₃யம் ரங்க₃நாத₂ஸ்ய ஸாஷாந்
த்₃விஜகுலதிலகம் தம் விஷ்ணுசித்தம் நமாமி ||

மின்னார் தட மதிள் சூழ் வில்லிபுத்தூர் என்றொரு கால் *
சொன்னார் கழற்கமலம் சூடினோம் *
முன்னாள் கிழி அறுத்தான் என்றுரைத்தோம் *
கீழ்மையினிற் சேரும் வழி அறுத்தோம் நெஞ்சமே ! வந்து

பாண்டியன் கொண்டாடப் பட்டர்பிரான் வந்தான் என்று *
ஈண்டிய சங்கம் எடுத்தாத *
வேண்டிய வேதங்களோதி விரைந்து கிழி அறுத்தான் *
பாதங்கள் யாமுடைய பற்று

பெரியாழ்வார் திருமொழி - திருப்பல்லாண்டு

‡ பல்லாண்டு பல்லாண்டு பல்லாயிரத்தாண்டு *
பல கோடி நூறாயிரம் *
மல்லாண்ட திண்தோள் மணிவண்ணா ! *
உன் சேவடி செவ்வி திருக்காப்பு || 1.1.1 ||

‡ அடியோமோடும் நின்னோடும் *
பிரிவின்றி ஆயிரம் பல்லாண்டு *
வடிவாய் நின் வல மார்பினில் *
வாழ்கின்ற மங்கையும் பல்லாண்டு *
வடிவார் சோதி வலத்துறையும் *
சுடராழியும் பல்லாண்டு *

படை போர் புக்கு முழங்கும் *
அப்பாஞ்சசன்னியமும் பல்லாண்டே || 1.1.2 ||

வாழாட் பட்டு நின்றீர் உள்ளீரேல் *
வந்து மண்ணும் மணமும் கொண்மின் *
கூழாட் பட்டு நின்றீர்களை *
எங்கள் குழுவினில் புகுதலொட்டோம் *
ஏழாட் காலும் பழிப்பிலோம் நாங்கள் *
இராக்கதர் வாழ் *
இலங்கை பாழாளாகப் படை பொருதானுக்குப் *
பல்லாண்டு கூறுதுமே || 1.1.3 ||

ஏடு நிலத்தில் இடுவதன் முன்னம் வந்து *
எங்கள் குழாம் புகுந்து *
கூடு மனம் உடையீர்கள் வரம்பொழி *
வந்தொல்லைக் கூடுமினோ *
நாடு நகரமும் நன்கறிய *
நமோ நாராயணாயவென்று *
பாடு மனம் உடைப் பத்தர் உள்ளீர் ! *
வந்து பல்லாண்டு கூறுமினே || 1.1.4 ||

அண்டக்குலத்துக்கதிபதி ஆகி *
அசுரர் இராக்கதரை *
இண்டைக் குலத்தை எடுத்துக் களைந்த *
இருடிகேசன் தனக்கு *
தொண்டக் குலத்தில் உள்ளீர் ! வந்தடி தொழுது *
ஆயிர நாமம் சொல்லி *

பண்டைக் குலத்தைத் தவிர்ந்து *
பல்லாண்டு பல்லாயிரத்தாண்டென்மினே || 1.1.5 ||

எந்தை தந்தை தந்தை தந்தை தம் மூத்தப்பன் *
ஏழ் படி கால் தொடங்கி *
வந்து வழிவழி ஆட்செய்கின்றோம் *
திருவோணத் திருவிழவில் அந்தியம் போதில் அரியுருவாகி *
அரியை அழித்தவனை *
பந்தனை தீர்ப் பல்லாண்டு *
பல்லாயிரத்தாண்டென்று பாடுதுமே || 1.1.6 ||

தீயிற் பொலிகின்ற செஞ்சுடர் ஆழி *
திகழ் திருச்சக்கரத்தின் *
கோயிற்பொறியாலே ஒற்றுண்டு நின்று *
குடிகுடி ஆட்செய்கின்றோம் *
மாயப் பொருபடை வாணனை *
ஆயிரந் தோளும் பொழி குருதி பாய *
சுழற்றிய ஆழி வல்லானுக்குப் *
பல்லாண்டு கூறுதுமே || 1.1.7 ||

நெய்யிடை நல்லதோர் சோறும் *
நியதமும் அத்தாணிச் சேவகமும் *
கையடைக் காயும் கழுத்துக்குப் பூணொடு *
காதுக்குக் குண்டலமும் *
மெய்யிட நல்லதோர் சாந்தமும் தந்து *
என்னை வெள்ளுயிர் ஆக்க வல்ல *
பையுடை நாகப் பகைக்கொடியானுக்குப் *
பல்லாண்டு கூறுவனே || 1.1.8 ||

உடுத்துக் களைந்த நின் பீதகவாடை உடுத்துக் *
கலத்ததுண்டு *
தொடுத்த துழாய்மலர் சூடிக் களைந்தன *
சூடுமித்தொண்டர்களோம் *
விடுத்த திசைக் கருமம் திருத்தித் *
திருவோணத் திருவிழவில் *
படுத்த பைந்நாகணைப் பள்ளிகொண்டானுக்குப் *
பல்லாண்டு கூறுதுமே || 1.1.9 ||

எந்நாள் எம்பெருமான் *
உன்தனக்கடியோம் என்றெழுத்துப்பட்ட அந்நாளே *
அடியோங்கள் அடிக்குடில் *
வீடு பெற்றுய்ந்தது காண் *
செந்நாள் தோற்றித் *
திருமதுரையுள் சிலைகுனித்து *
ஐந்தலைய பைந்நாகத் தலை பாய்ந்தவனே ! *
உன்னைப் பல்லாண்டு கூறுதுமே || 1.1.10 ||

‡ அல்வழக்கொன்றும் இல்லா *
அணி கோட்டியர் கோன் *
அபிமான துங்கன் செல்வனைப்போலத் *
திருமாலே ! நானும் உனக்குப் பழுவடியேன் *
நல்வகையால் நமோ நாராயணாவென்று *
நாமம் பல பரவி *
பல்வகையாலும் பவித்திரனே ! *
உன்னைப் பல்லாண்டு கூறுவனே || 1.1.11 ||

‡ பல்லாண்டென்று பவித்திரனைப் *
பரமேட்டியை *
சார்ங்கம் என்னும் வில்லாண்டான் தன்னை *
வில்லிபுத்தூர் விட்டுசித்தன் விரும்பிய சொல் *
நல்லாண்டென்று நவின்றுரைப்பார் *
நமோ நாராயணாயவென்று *
பல்லாண்டும் பரமாத்மனைச் *
சூழ்ந்திருந்தேத்துவர் பல்லாண்டே || 1.1.12 ||

பெரியாழ்வார் திருமொழி - ஆனிரை

கருவுடை மேகங்கள் கண்டால் *
உன்னைக் கண்டால் ஒக்கும் கண்கள் *
உருவுடையாய் ! உலகேழும் *
உண்டாக வந்து பிறந்தாய் ! *
திருவுடையாள் மணவாளா ! *
திருவரங்கத்தே கிடந்தாய் ! *
மருவி மணம் கமழ்கின்ற *
மல்லிகைப் பூச் சூட்ட வாராய் || 2.7.2 ||

சீமாலிகன் அவனோடு *
தோழமை கொள்ளவும் வல்லாய் ! *
சாமாறவனை நீ எண்ணிச் *
சக்கரத்தால் தலை கொண்டாய் ! *
ஆமாறறியும் பிரானே ! *
அணி அரங்கத்தே கிடந்தாய் ! *
ஏமாற்றம் என்னைத் தவிர்த்தாய் ! *
இருவாட்சிப் பூச் சூட்ட வாராய் || 2.7.8 ||

பெரியாழ்வார் திருமொழி - வெண்ணெய்விழுங்கி

‡ வண்டு களித்திரைக்கும் பொழில் சூழ் *
வரு புனல் காவிரித் தென்னரங்கன் *
பண்டவன் செய்த கிரீடை எல்லாம் *
பட்டர் பிரான் விட்டுசித்தன் பாடல் *
கொண்டிவை பாடிக் குணிக்க வல்லார் *
கோவிந்தன் தன் அடியார்கள் ஆகி *
எண் திசைக்கும் விளக்காகி நிற்பார் *
இணையடி என் தலை மேலனவே || 2.9.11 ||

பெரியாழ்வார் திருமொழி - சீலைக்குதம்பை

கன்னி நன் மா மதிள் சூழ் தரு *
பூம் பொழில் காவிரித் தென்னரங்கம் *
மன்னிய சீர் மதுசூதனா ! கேசவா ! *
பாவினேன் வாழ்வுகந்து *
உன்னை இளங்கன்று மேய்க்கச் *
சிறுகாலே ஊட்டி ஒருப்படுத்தேன் *
என்னின் மனம் வலியாள் ஒரு பெண் இல்லை *
என் குட்டனே முத்தம் தா || 3.3.2 ||

பெரியாழ்வார் திருமொழி - மாதவத்தோன்

‡ மா தவத்தோன் புத்திரன் போய் *
மறி கடல்வாய் மாண்டானை *
ஓதுவித்த தக்கணையா *
உருவுருவே கொடுத்தான் ஊர் *
தோதவத்தித் தூய் மறையோர் *
துறை படியத் துளும்பி எங்கும் *

போதில் வைத்த தேன் சொரியும் *
புனல் அரங்கம் என்பதுவே || 4.8.1 ||

பிறப்பகத்தே மாண்டொழிந்த *
பிள்ளைகளை நால்வரையும் *
இறைப் பொழுதில் கொணர்ந்து கொடுத்து *
ஒருப்படுத்த உறைப்பன் ஊர் *
மறைப் பெருந் தீ வளர்த்திருப்பார் *
வருவிருந்தை அளித்திருப்பார் *
சிறப்புடைய மறையவர் வாழ் *
திருவரங்கம் என்பதுவே || 4.8.2 ||

மருமகன் தன் சந்ததியை *
உயிர் மீட்டு மைத்துனன்மார் *
உருமகத்தே வீழாமே *
குருமுகமாய்க் காத்தான் ஊர் *
திருமுகமாய்ச் செங்கமலம் *
திருநிறமாய்க் கருங்குவளை *
பொரு முகமாய் நின்றலரும் *
புனல் அரங்கம் என்பதுவே || 4.8.3 ||

கூன் தொழுத்தை சிதகுரைப்பக் *
கொடியவள் வாய்க் கடியசொல் கேட்டு *
ஈன்றெடுத்த தாயரையும் *
இராச்சியமும் ஆங்கொழிய *
கான் தொடுத்த நெறி போகிக் *
கண்டகரைக் களைந்தான் ஊர் *

தேன் தொடுத்த மலர்ச் சோலைத் *
திருவரங்கம் என்பதுவே || 4.8.4 ||

பெருவரங்கள் அவை பற்றிப் *
பிழக்குடைய இராவணனை *
உருவரங்கப் பொருதழித்து *
இவ்வுலகினைக் கண் பெறுத்தான் ஊர் *
குரவரும்பக் கோங்கலரக் *
குயில் கூவும் குளிர் பொழில் சூழ் *
திருவரங்கம் என்பதுவே *
என் திருமால் சேர்விடமே || 4.8.5 ||

கீழ் உலகில் அசுரர்களைக் *
கிழங்கிருந்து கிளராமே *
ஆழி விடுத்தவருடைய *
கருவழித்த அழிப்பன் ஊர் *
தாழை மடல் ஊடுரிஞ்சித் *
தவள வண்ணப் பொடி அணிந்து *
யாழின் இசை வண்டினங்கள் *
ஆளம் வைக்கும் அரங்கமே || 4.8.6 ||

கொழுப்புடைய செழுங்குருதி *
கொழித்திழிந்து குமிழ்த்தெறிய *
பிழக்குடைய அசுரர்களைப் *
பிணம் படுத்த பெருமான் ஊர் *
தழுப்பரிய சந்தனங்கள் *
தடவரை வாய் ஈர்த்துக் கொண்டு *

தெழிப் புடைய காவிரி வந்து *
அடி தொழும் சீர் அரங்கமே || 4.8.7 ||

வல் எயிற்றுக் கேழலுமாய் *
வாள் எயிற்றுச் சீயமுமாய் *
எல்லை இல்லாத் தரணியையும் *
அவுணனையும் இடந்தான் ஊர் *
எல்லியம் போதிருஞ்சிறை வண்டு *
எம் பெருமான் குணம் பாடி *
மல்லிகை வெண் சங்கூதும் *
மதிள் அரங்கம் என்பதுவே || 4.8.8 ||

குன்றாடு கொழு முகில் போல் *
குவளைகள் போல் குரை கடல் போல் *
நின்றாடு கணமயில் போல் *
நிறம் உடைய நெடுமால் ஊர் *
குன்றாடு பொழில் நுழைந்து *
கொடி இடையார் முலை அணவி *
மன்றாடு தென்றல் உலாம் *
மதிள் அரங்கம் என்பதுவே || 4.8.9 ||

‡ பரு வரங்கள் அவை பற்றிப் *
படையாலித்தெழுந்தானை *
செருவரங்கப் பொருதழித்த *
திருவாளன் திருப்பதி மேல் *
திருவரங்கத் தமிழ் மாலை *
விட்டுசித்தன் விரித்தன கொண்டு *

இருவர் அங்கம் எரித்தானை *
ஏத்த வல்லார் அடியோமே || 4.8.10 ||

பெரியாழ்வார் திருமொழி - மரவடியை

‡ மரவடியைத் தம்பிக்கு *
வான் பணையம் வைத்துப்போய் வானோர் வாழ *
செருவுடைய திசைக் கருமம் *
திருத்தி வந்துலகாண்ட திருமால் கோயில் *
திருவடி தன் திருவுருவும் *
திருமங்கை மலர் கண்ணும் காட்டி நின்று *
உருவுடைய மலர் நீலம் காற்றாட்ட *
ஓசலிக்கும் ஒளி அரங்கமே || 4.9.1 ||

‡ தன் அடியார் திறத்தகத்துத் *
தாமரையாள் ஆகிலும் சிதகுரைக்குமேல் *
என் அடியார் அது செய்யார் *
செய்தாரேல் நன்று செய்தார் என்பர் போலும் *
மன் உடைய விபீடணற்கா *
மதில் இலங்கைத் திசை நோக்கி மலர் கண் வைத்த *
என்னுடைய திருவரங்கற்கன்றியும் *
மற்றொருவர்க்காள் ஆவரே || 4.9.2 ||

கருள் உடைய பொழில் மருதும் *
கதக் களிறும் பிலம்பனையும் கடிய மாவும் *
உருள் உடைய சகடரையும் மல்லரையும் *
உடைய விட்டோசை கேட்டான் *
இருள் அகற்றும் எறி கதிரோன் *
மண்டலத்தூடேற்றி வைத்தேணி வாங்கி *

அருள் கொடுத்திட்டடியவரை *

ஆட்கொள்வான் அமரும் ஊர் அணி அரங்கமே || 4.9.3 ||

பதினாறாம் ஆயிரவர் *

தேவிமார் பணிசெய்ய *

துவரை என்னும் அதில் நாயகராகி வீற்றிருந்த *

மணவாளர் மன்னு கோயில் *

புது நாண் மலர்க் கமலம் *

எம் பெருமான் பொன் வயிற்றில் பூவே போல்வான் *

பொது நாயகம் பாவித்திறுமாந்து *

பொன் சாய்க்கும் புனல் அரங்கமே || 4.9.4 ||

ஆமையாய்க் கங்கையாய் *

ஆழ் கடலாய் அவனியாய் அரு வரைகளாய் *

நான்முகனாய் நான்மறையாய் *

வேள்வியாய்த் தக்கணையாய்த் தானும் ஆனான் *

சேமம் உடை நாரதனார் *

சென்று சென்று துதித்திறைஞ்சக் கிடந்தான் கோயில் *

பூ மருவிப் புள் இனங்கள் *

புள் அரையன் புகழ் குழறும் புனல் அரங்கமே || 4.9.5 ||

மைத்துனன்மார் காதலியை மயிர் முடிப்பித்து *

அவர்களையே மன்னர் ஆக்கி *

உத்தரை தன் சிறுவனையும் உய்யக்கொண்ட *

உயிராளன் உறையும் கோயில் *

பத்தர்களும் பகவர்களும் *

பழமொழிவாய் முனிவர்களும் பரந்த நாடும் *

சித்தர்களும் தொழுதிறைஞ்சத் *
திசை விளக்காய் நிற்கின்ற திருவரங்கமே || 4.9.6 ||

குறட் பிரமசாரியாய் *
மாவலியைக் குறும்பதக்கி அரசுவாங்கி *
இறைப் பொழுதில் பாதாளம் கலவிருக்கை *
கொடுத்துகந்த எம்மான் கோயில் *
எறிப்புடைய மணிவரைமேல் *
இளஞாயிறெழுந்தாற் போல் அரவணையின் வாய் *
சிறப்புடைய பணங்கள் மிசைச் *
செழு மணிகள் விட்டெறிக்கும் திருவரங்கமே || 4.9.7 ||

உரம் பற்றி இரணியனை *
உகிர் நுதியால் ஒள்ளிய மார் புறைக்க ஊன்றி *
சிரம் பற்றி முடி இடியக் கண் பிதுங்க *
வாய் அலறத் தெழித்தான் கோயில் *
உரம் பெற்ற மலர்க் கமலம் *
உலகளந்த சேவடி போல் உயர்ந்து காட்ட *
வரம்புற்ற கதிர்ச் செந்நெல் *
தாள் சாய்த்துத் தலை வணக்கும் தண் அரங்கமே || 4.9.8 ||

தேவுடைய மீனமாய் ஆமையாய் *
ஏனமாய் அரியாய்க் குறளாய் *
மூ உருவில் இராமனாய்க் *
கண்ணனாய்க் கற்கியாய் முடிப்பான் கோயில் *
சேவலொடு பெடை அன்னம் *
செங்கமல மலர் ஏறி ஊசல் ஆடி *

பூவணைமேல் துதைந்தெழு *

செம் பொடி ஆடி விளையாடும் புனல் அரங்கமே || 4.9.9 ||

செருவாளும் புள்ளாளன் மண்ணாளன் *

செருச் செய்யும் நாந்தகம் என்னும் ஒரு வாளன் *

மறையாளன் ஓடாத படையாளன் *

விழுக்கை யாளன் *

இரவாளன் பகல் ஆளன் என்னை ஆளன் *

ஏழுலகப் பெரும் புரவாளன் *

திருவாளன் இனிதாகத் *

திருக்கண்கள் வளர்கின்ற திருவரங்கமே || 4.9.10 ||

‡ கைந்நாகத்திடர் கடிந்த *

கனல் ஆழிப் படை உடையான் கருதும் கோயில் *

தென்னாடும் வடநாடும் தொழநின்ற *

திருவரங்கம் திருப் பதியின் மேல் *

மெய்ந்நாவன் மெய் அடியான் *

விட்டுசித்தன் விரித்த தமிழ் உரைக்க வல்லார் *

எஞ்ஞான்றும் எம்பெருமான் இணை அடிக் கீழ் *

இணை பிரியாதிருப்பர் தாமே || 4.9.11 ||

பெரியாழ்வார் திருமொழி - துப்புடையாரை

‡ துப்புடையாரை அடைவதெல்லாம் *

சோர் விடத்துத் துணை ஆவர் என்றே *

ஓப்பிலேன் ஆகிலும் நின் அடைந்தேன் *

ஆனைக்கு நீ அருள் செய்தமையால் *

எய்ப்பென்னை வந்து நலியும்போது *

அங்கேதும் நான் உன்னை நினைக்க மாட்டேன் *

அப்போதைக்கிப்போதே சொல்லிவைத்தேன் *
அரங்கத்தரவணைப் பள்ளியானே ! || 4.10.1 ||

சாம் இடத்தென்னைக் குறிக்கொள் கண்டாய் *
சங்கொடு சக்கரம் ஏந்தினானே ! *
நா மடித்தென்னை அநேக தண்டம் *
செய்வதா நிற்பர் நமன் தமர்கள் *
போம் இடத்துந்திறத்தெத்தனையும் *
புகாவண்ணம் நிற்பதோர் மாயை வல்லை *
ஆம் இடத்தே உன்னைச் சொல்லி வைத்தேன் *
அரங்கத்தரவணைப் பள்ளியானே ! || 4.10.2 ||

எல்லையில் வாசல் குறுகச் சென்றால் *
எற்றி நமன் தமர் பற்றும்போது *
நில்லுமின் என்னும் உபாயம் இல்லை *
நேமியும் சங்கமும் ஏந்தினானே ! *
சொல்லலாம் போதே உன் நாமம் எல்லாம் *
சொல்லினேன் என்னைக் குறிக்கொண்டென்றும் *
அல்லல் படாவண்ணம் காக்க வேண்டும் *
அரங்கத்தரவணைப் பள்ளியானே ! || 4.10.3 ||

ஒற்றை விடையனும் நான்முகனும் *
உன்னை அறியாப் பெருமையோனே ! *
முற்ற உலகெல்லாம் நீயே ஆகி *
மூன்றெழுத்தாய முதல்வனே ஓ ! *
அற்றது வாழ்நாள் இவற்கென்றெண்ணி *
அஞ்ச நமன் தமர் பற்றல் உற்ற *

அற்றைக்கு நீ என்னைக் காக்க வேண்டும் *
அரங்கத்தரவணைப் பள்ளியானே ! || 4.10.4 ||

பை அரவின் அணைப் பாற்கடலுள் *
பள்ளி கொள்கின்ற பரம மூர்த்தி ! *
உய்ய உலகு படைக்க வேண்டி *
உந்தியில் தோற்றினாய் நான்முகனை *
வைய மனிசரைப் பொய் என்றெண்ணிக் *
காலனையும் உடனே படைத்தாய் *
ஐய ! இனி என்னைக் காக்க வேண்டும் *
அரங்கத்தரவணைப் பள்ளியானே ! || 4.10.5 ||

தண்ணெனவில்லை நமன் தமர்கள் *
சாலக் கொடுமைகள் செய்யா நிற்பர் *
மண்ணொடு நீரும் எரியும் காலும் *
மற்றும் ஆகாசமும் ஆகி நின்றாய் ! *
எண்ணலாம் போதே உன் நாமம் எல்லாம் *
எண்ணினேன் என்னைக் குறிக் கொண்டென்றும் *
அண்ணலே ! நீ என்னைக் காக்க வேண்டும் *
அரங்கத்தரவணைப் பள்ளியானே ! || 4.10.6 ||

செஞ்சொல் மறைப்பொருள் ஆகி நின்ற *
தேவர்கள் நாயகனே ! எம்மானே ! *
எஞ்சலில் என்னுடை இன் அமுதே ! *
ஏழ் உலகும் உடையாய் ! என் அப்பா ! *
வஞ்ச உருவின் நமன் தமர்கள் *
வலிந்து நலிந்தென்னைப் பற்றும்போது *

அஞ்சலம் என்றென்னைக் காக்க வேண்டும் *
அரங்கத்தரவணைப் பள்ளியானே ! || 4.10.7 ||

நான் ஏதும் உன் மாயம் ஒன்றறியேன் *
நமன் தமர் பற்றி நலிந்திட்டு *
இந்த ஊனே புகேயென்று மோதும்போது *
அங்கேதும் நான் உன்னை நினைக்க மாட்டேன் *
வானேய் வானவர் தங்கள் ஈசா ! *
மதுரைப் பிறந்த மா மாயனே ! *
என் ஆனாய் ! நீ என்னைக் காக்க வேண்டும் *
அரங்கத்தரவணைப் பள்ளியானே ! || 4.10.8 ||

குன்றெடுத்தாநிரை காத்த ஆயா ! *
கோநிரை மேய்த்தவனே ! எம்மானே ! *
அன்று முதல் இன்றறுதியா *
ஆதியஞ்சோதி மறந்தறியேன் *
நன்றும் கொடிய நமன் தமர்கள் *
நலிந்து வந்தென்னைப் பற்றும்போது *
அன்றங்கு நீ என்னைக் காக்க வேண்டும் *
அரங்கத்தரவணைப் பள்ளியானே ! || 4.10.9 ||

‡ மாயவனை மதுசூதனை *
மாதவனை மறையோர்கள் ஏத்தும் *
ஆயர்கள் ஏற்றினை அச்சுதனை *
அரங்கத்தரவணைப் பள்ளியானை *
வேயர் புகழ் வில்லிபுத்தூர் மன் *
விட்டுசித்தன் சொன்ன மாலை பத்தும் *

தூய மனத்தனர் ஆகி வல்லார் *
தூ மணிவண்ணனுக்காளர் தாமே || 4.10.10 ||

நாச்சியார் திருமொழி - தாமுகக்கும்

‡ தாம் உகக்கும் தம் கையில் *
சங்கமே போலாவோ *
யாம் உகக்கும் எங்கையில் *
சங்கமும் ஏந்திழையீர் ! *
தீ முகத்து நாகணை மேல் *
சேரும் திருவரங்கர் *
ஆ ! முகத்தை நோக்கார் ஆல் *
அம்மனே ! அம்மனே ! || 11.1 ||

எழில் உடைய அம்மனைமீர் ! *
என் அரங்கத்தின் அமுதர் *
குழல் அழகர் வாய் அழகர் *
கண் அழகர் *
கொப்பூழில் எழு கமலப் பூ அழகர் *
எம் மானார் *
என்னுடைய கழல் வளையைத் *
தாமும் கழல் வளையே ஆக்கினரே || 11.2 ||

‡ பொங்கோதம் சூழ்ந்த *
புவனியும் விண் உலகும் *
அங்காதும் சோராமே *
ஆள்கின்ற எம் பெருமான் *
செங்கோல் உடைய *
திருவரங்கச் செல்வனார் *

எங்கோல் வளையால் *
இடர் தீர்வர் ஆகாதே || 11.3 ||

மச்சணி மாட *
மதிள் அரங்கர் வாமனனார் *
பச்சைப் பசுந் தேவர் *
தாம் பண்டு நீர் ஏற்ற *
பிச்சைக் குறை ஆகி *
என்னுடைய பெய்வளை மேல் *
இச்சை உடையரேல் *
இத் தெருவே போதாரே || 11.4 ||

பொல்லாக் குறள் உருவாய்ப் *
பொற் கையில் நீர் ஏற்று *
எல்லா உலகும் *
அளந்து கொண்ட எம் பெருமான் *
நல்லார்கள் வாழும் *
நளிர் அரங்க நாகணையான் *
இல்லாதோம் கைப் பொருளும் *
எய்துவான் ஒத்துளனே || 11.5 ||

கைப் பொருள்கள் முன்னமே *
கைக் கொண்டார் *
காவிரி நீர் செய்ப் புரள ஓடும் *
திருவரங்கச் செல்வனார் *
எப்பொருட்கும் நின்று *
ஆர்க்கும் எய்தாது *

நான் மறையின் சொற் பொருளாய் நின்றார் *
என் மெய்ப் பொருளும் கொண்டாரே || 11.6 ||

உண்ணாதுறங்காது *
ஒலி கடலை ஊடறுத்துப் *
பெண் ஆக்கை யாப்புண்டு *
தாம் உற்ற பேதெல்லாம் *
திண்ணார் மதிள் சூழ் *
திருவரங்கச் செல்வனார் *
எண்ணாதே தம்முடைய *
நன்மைகளே எண்ணுவரே || 11.7 ||

‡ பாசி தூர்த்துக் கிடந்த *
பார் மகட்குப் *
பண்டொருநாள் மாசுடம்பில் நீர் வாரா *
மானம் இலாப் பன்றியாம் *
தேசுடைய தேவர் *
திருவரங்கச் செல்வனார் *
பேசி இருப்பனகள் *
பேர்க்கவும் பேராவே || 11.8 ||

கண்ணாலம் கோடித்துக் *
கன்னி தன்னைக் கைப் பிடிப்பான் *
திண் ஆர்ந்திருந்த *
சிசுபாலன் தேசுழிந்து *
அண்ணாந்திருக்கவே *
ஆங்கவளைக் கைப் பிடித்த *

பெண்ணாளன் பேணும் ஊர் *
பேரும் அரங்கமே || 11.9 ||

‡ செம்மை உடைய *
திருவரங்கர் தாம் பணித்த *
மெய்ம்மைப் பெரு வார்த்தை *
விட்டுசித்தர் கேட்டிருப்பர் *
தம்மை உகப்பாரைத் *
தாம் உகப்பர் என்னும் சொல் *
தம் இடையே பொய்யானால் *
சாதிப்பார் ஆர் இனியே ! || 11.10 ||

பெருமாள் திருமொழி - இருளிரிய

‡ இருள் இரியச் சுடர் மணிகள் இமைக்கும் நெற்றி *
இனத் துத்தி அணி பணம் ஆயிரங்கள் ஆர்ந்த *
அரவரசப் பெருஞ்சோதி அனந்தன் என்னும் *
அணி விளங்கும் உயர் வெள்ளை அணையை மேவி *
திருவரங்கப் பெரு நகருள் தெண்ணீர்ப் பொன்னி *
திரைக் கையால் அடி வருடப் பள்ளி கொள்ளும் *
கருமணியைக் கோமளத்தைக் கண்டு கொண்டு *
என் கண் இணைகள் என்று கொலோ களிக்கும் நாளே ! || 1.1 ||

‡ வாயோர் ஈர் ஐஞ்ஞாறு துதங்கள் ஆர்ந்த *
வளை உடம்பின் அழல் நாகம் உமிழ்ந்த செந்தீ *
வீயாத மலர்ச் சென்னி விதானமே போல் *
மேன்மேலும் மிக எங்கும் பரந்த தன் கீழ் *
காயாம்பூ மலர்ப் பிறங்கல் அன்ன மாலைக் *
கடி அரங்கத்தரவணையில் பள்ளி கொள்ளும் *

மாயோனை மணத்தூணே பற்றி நின்று *
என் வாயார என்று கொலோ வாழ்த்தும் நாளே ! || 1.2 ||

எம்மாண்பின் அயன் நான்கு நாவினாலும் எடுத்தேத்தி *
ஈர் இரண்டு முகமும் கொண்டு *
எம்மாடும் எழில் கண்கள் எட்டினோடும் தொழுதேத்தி *
இனிதிறைஞ்சு நின்ற *
செம் பொன் அம்மான் தன் மலர்க் கமலக் கொப்பூழ் தோன்ற *
அணி அரங்கத்தரவணையில் பள்ளி கொள்ளும் *
அம்மான் தன் அடி இணைக் கீழ் அலர்கள் இட்டு *
அங்கடியவரோடென்று கொலோ அணுகும் நாளே ! || 1.3 ||

மாவினை வாய் பிளந்துகந்த மாலை *
வேலை வண்ணணை என் கண்ணணை வன் குன்றம் ஏந்தி *
ஆவினை அன்றுய்யக் கொண்ட ஆயர் ஏற்றை *
அமரர்கள் தந் தலைவனை அந்தமிழின் இன்பப்பாவினை *
அவ் வடமொழியைப் பற்றற்றார்கள் *
பயில் அரங்கத்தரவணையில் பள்ளி கொள்ளும் *
கோவினை நாவுற வழுத்தி எந்தன் கைகள் *
கொய்ம் மலர் தூய் என்று கொலோ கூப்பும் நாளே ! || 1.4 ||

இணை இல்லா இன்னிசை யாழ் கெழுமி *
இன்பத் தும்புருவும் நாரதனும் இறைஞ்சி ஏத்த *
துணை இல்லாத் தொன் மறை நூல் தோத்திரத்தால் *
தொன் மலர்க் கண் அயன் வணங்கி ஓவாதேத்த *
மணிமாட மானிகைகள் மல்கு செல்வ *
மதில் அரங்கத்தரவணையில் பள்ளி கொள்ளும் *

மணிவண்ணன் அம்மானைக் கண்டு கொண்டு *
என் மலர்ச் சென்னி என்று கொலோ வணங்கும் நாளே ! || 1.5 ||

அளி மலர் மேல் அயன் அரன் இந்திரனோடு *
ஏனை அமரர்கள் தம் குழுவும் அரம்பையரும் மற்றும் *
தெளி மதி சேர் முனிவர்கள் தம் குழுவும் உந்தித் *
திசை திசையில் மலர் தூவிச் சென்று சேரும் *
களிமலர் சேர் பொழில் அரங்கத்துரகம் ஏறிக் *
கண் வளரும் கடல் வண்ணர் கமலக் கண்ணும் *
ஒளி மதி சேர் திரு முகமும் கண்டு கொண்டு *
என் உள்ளம் மிக என்று கொலோ உருகும் நாளே ! || 1.6 ||

மறம் திகழும் மனம் ஒழித்து வஞ்ச மாற்றி *
ஐம் புலன்கள் அடக்கி இடர்ப் பாரத் துன்பம் துறந்து *
இரு முப்பொழுதேத்தி எல்லை இல்லாத் தொன்னெறிக் கண் *
நிலை நின்ற தொண்டரான *
அறம் திகழும் மனத்தவர் தம் கதியைப் பொன்னி *
அணி அரங்கத்தரவணையில் பள்ளி கொள்ளும் *
நிறம் திகழும் மாயோனைக் கண்டென் கண்கள் *
நீர் மல்க என்று கொலோ நிற்கும் நாளே ! || 1.7 ||

கோல் ஆர்ந்த நெடும் சார்ங்கம் கூனற் சங்கம் *
கொலை ஆழி கொடுந் தண்டு கொற்ற ஒள் வாள் *
கால் ஆர்ந்த கதிக் கருடன் என்னும் *
வென்றிக் கடும் பறவை இவை அனைத்தும் புறம் சூழ் காப்ப *
சேல் ஆர்ந்த நெடுங்கழனி சோலை சூழ்ந்த *
திருவரங்கத்தரவணையில் பள்ளி கொள்ளும் *

மாலோனைக் கண்டின்பக் கலவி எய்தி *
வல் வினையேன் என்று கொலோ வாழும் நாளே ! || 1.8 ||

தூராத மனக் காதல் தொண்டர் தங்கள் குழாம் குழுமித் *
திருப் புகழ்கள் பலவும் பாடி *
ஆராத மனக் களிப்போடமுத கண்ணீர் மழை சோர *
நினைந்துருகி ஏத்தி *
நாளும் சீரார்ந்த முழுவோசை பரவை காட்டும் *
திருவரங்கத்தரவணையில் பள்ளி கொள்ளும் *
போர் ஆழி அம்மாளைக் கண்டு துள்ளிப் *
பூதலத்தில் என்று கொலோ புரளும் நாளே ! || 1.9 ||

‡ வன் பெரு வானகம் உய்ய அமரர் உய்ய மண் உய்ய *
மண் உலகில் மனிசர் உய்ய *
துன்ப மிகு துயர் அகல அயர்வொன்றில்லாச் சுகம்வளர *
அக மகிழும் தொண்டர் வாழ *
அன்பொடு தென் திசை நோக்கிப் பள்ளி கொள்ளும் *
அணி அரங்கன் திருமுற்றத்தடியார் தங்கள் *
இன்ப மிகு பெருங்குழுவு கண்டு *
யானும் இசைந்துடனே என்று கொலோ இருக்கும் நாளே ! || 1.10 ||

‡ திடர் விளங்கு கரைப் பொன்னி நடுவு பாட்டுத் *
திருவரங்கத்தரவணையில் பள்ளி கொள்ளும் *
கடல் விளங்கு கருமேனி அம்மான் தன்னைக் *
கண்ணாரக் கண்டுகக்கும் காதல் தன்னால் *
குடை விளங்கு விறல் தானைக் கொற்ற ஒள் வாள் *
கூடலர் கோன் கொடைக் குலசேகரன் சொற் செய்த *

நடை விளங்கு தமிழ் மாலை பத்தும் வல்லார் *
நலந் திகழ் நாரணன் அடிக்கீழ் நண்ணுவாரே || 1.11 ||

பெருமாள் திருமொழி - தேட்டருந்திறல்

‡ தேட்டருந் திறல் தேனினைத் *
தென் அரங்கனைத் *
திரு மாது வாழ் வாட்டம் இல் வனமாலை மார்வனை வாழ்த்தி *
மால் கொள் சிந்தையராய் *
ஆட்ட மேவி அலந்தழைத்து *
அயர்வெய்தும் மெய் அடியார்கள் தம் *
ஈட்டம் கண்டிடக் கூடுமேல் *
அது காணும் கண் பயன் ஆவதே || 2.1 ||

தோடுலா மலர் மங்கை தோளினை தோய்ந்ததும் *
சுடர் வாளியால் *
நீடுமா மரம் செற்றதும் நிரை மேய்த்ததும் *
இவையே நினைந்து *
ஆடிப்பாடி அரங்கவோ என்றழைக்கும் *
தொண்டரடிப் பொடி ஆடநாம் பெறில் *
கங்கை நீர் குடைந்தாடும் *
வேட்கை என்னாவதே || 2.2 ||

ஏறடர்த்ததும் ஏனமாய் நிலம் கீண்டதும் *
முன் இராமனாய் *
மாறடர்த்ததும் மண் அளந்ததும் *
சொல்லிப் பாடி *
வண் பொன்னிப் பேர் ஆறு போல் வரும் கண்ண நீர் கொண்டு *
அரங்கன் கோயில் திரு முற்றம் *

சேறு செய் தொண்டர் சேவடிச் *
செழும் சேறென் சென்னிக்கணிவனே || 2.3 ||

தோய்த்த தண் தயிர் வெண்ணெய் பாலுடன் உண்டலும் *
உடன்றாய்ச்சி கண்டு *
ஆர்த்த தோள் உடை எம்பிரான் *
என் அரங்கனுக்கடியார்கள் ஆய் *
நாத் தழும்பெழ நாரணா ! என்றழைத்து *
மெய் தழும்பத் தொழுதேத்தி *
இன்புறும் தொண்டர் சேவடி *
ஏத்தி வாழ்த்தும் என் நெஞ்சமே || 2.4 ||

பொய் சிலைக் குரல் ஏற்றெருத்தம் இறுத்துப் *
போரரவீர்த்த கோன் *
செய் சிலைச் சுடர் சூழ் ஒளித் *
திண்ண மா மதிள் தென் அரங்கனாம் *
மெய் சிலைக் கரு மேகம் ஒன்று *
தம் நெஞ்சுள் நின்று திகழப் போய் *
மெய் சிலிர்ப்பவர் தம்மையே நினைந்து *
என் மனம் மெய் சிலிர்க்குமே || 2.5 ||

ஆதி அந்தம் அனந்தம் அற்புதம் ஆன *
வானவர் தம் பிரான் *
பாதமா மலர் சூடும் பத்தி இலாத *
பாவிகள் உய்ந்திட *
தீதில் நன்னெறி காட்டி *
எங்கும் திரிந்தரங்கன் எம்மானுக்கே *

காதல் செய் தொண்டர்க்கெப்பிறப்பிலும் *
காதல் செய்யும் என் நெஞ்சமே || 2.6 ||

கார் இனம் புரை மேனி நற் கதிர் *
முத்த வெண்ணகைச் செய்ய வாய் *
ஆர மார்வன் அரங்கன் என்னும் *
அரும் பெரும் சுடர் ஒன்றினைச் *
சேரும் நெஞ்சினர் ஆகிச் சேர்ந்து *
கசிந்திழிந்த கண்ணீர்களால் *
வார நிற்பவர் தாள் இணைக்கு *
ஒரு வாரம் ஆகும் என் நெஞ்சமே || 2.7 ||

மாலை உற்ற கடல் கிடந்தவன் *
வண்டு கிண்டு நறுந் துழாய் *
மாலை உற்ற வரைப் பெருந் திருமார்வனை *
மலர்க் கண்ணனை *
மாலை உற்றெழுந்தாடிப் பாடித் *
திரிந்தரங்கன் எம்மானுக்கே *
மாலை உற்றிடும் தொண்டர் வாழ்வுக்கு *
மாலை உற்றதென் நெஞ்சமே || 2.8 ||

மொய்த்துக் கண் பனி சோர மெய்கள் சிலிர்ப்ப *
ஏங்கி இளைத்து நின்று *
எய்த்துக் கும்பிடு நட்டம் இட்டெழுந்து *
ஆடிப் பாடி இறைஞ்சி *
என் அத்தன் அச்சன் அரங்கனுக்கு *
அடியார்கள் ஆகி *

அவனுக்கே பித்தராம் அவர் பித்தர் அல்லர்கள் *
மற்றையார் முற்றும் பித்தரே || 2.9 ||

‡ அல்லி மா மலர் மங்கை நாதன் *
அரங்கன் மெய் அடியார்கள் தம் *
எல்லை இல் அடிமைத் திறத்தினில் *
என்றும் மேவு மனத்தனாம் *
கொல்லி காவலன் கூடல் நாயகன் *
கோழிக்கோன் குலசேகரன் *
சொல்லின் இந் தமிழ் மாலை வல்லவர் *
தொண்டர் தொண்டர்கள் ஆவரே || 2.10 ||

பெருமாள் திருமொழி - மெய்யில்வாழ்க்கையை

‡ மெய்யில் வாழ்க்கையை *
மெய் எனக் கொள்ளும் *
இவ் வையம் தன்னொடும் *
கூடுவதில்லை யான் *
ஐயனே *
அரங்கா ! என்றழைக்கின்றேன் *
மையல் கொண்டொழிந்தேன் *
என்தன் மாலுக்கே || 3.1 ||

நூலினேர் இடையார் *
திறத்தே நிற்கும் *
ஞாலம் தன்னொடும் *
கூடுவதில்லை யான் *
ஆலியா அழையா *
அரங்கா ! என்று *

மால் எழுந்தொழிந்தேன் *
என்தன் மாலுக்கே || 3.2 ||

மாரனார் *
வரி வெஞ்சிலைக்காட் செய்யும் *
பாரினாரொடும் *
கூடுவதில்லை யான் *
ஆர மார்வன் *
அரங்கன் அனந்தன் *
நல் நாரணன் *
நரகாந்தகன் பித்தனே || 3.3 ||

உண்டியே உடையே *
உகந்தோடும் *
இம் மண்டலத்தொடும் *
கூடுவதில்லை யான் *
அண்ட வாணன் *
அரங்கன் வன் பேய் முலை *
உண்ட வாயன் தன் *
உன்மத்தன் காண்மினே || 3.4 ||

தீதில் நன்னெறி நிற்க *
அல்லாது செய் *
நீதி யாரொடும் *
கூடுவதில்லை யான் *
ஆதி ஆயன் *
அரங்கன் அந் தாமரைப் *

பேதை மா மணவாளன் தன் *
பித்தனே || 3.5 ||

எம் பரத்தர் *
அல்லாரொடும் கூடலன் *
உம்பர் வாழ்வை *
ஒன்றாகக் கருதிலன் *
தம் பிரான் அமரர்க்கு *
அரங்க நகர் *
எம் பிரானுக்கு *
எழுமையும் பித்தனே || 3.6 ||

எத்திறத்திலும் *
யாரொடும் கூடும் *
அச்சித்தந் தன்னைத் *
தவிர்த்தனன் செங்கண் மால் *
அத்தனே ! *
அரங்கா ! என்றழைக்கின்றேன் *
பித்தனாய் ஒழிந்தேன் *
எம் பிரானுக்கே || 3.7 ||

பேயரே *
எனக்கு யாவரும் *
யானும் ஓர் பேயனே *
எவர்க்கும் இது பேசி என் *
ஆயனே ! *
அரங்கா ! என்றழைக்கின்றேன் *

பேயனாய் ஒழிந்தேன் *
எம் பிரானுக்கே || 3.8 ||

‡ அங்கை ஆழி *
அரங்கன் அடி இணை *
தங்கு சிந்தைத் *
தனிப் பெரும் பித்தனாய்க் *
கொங்கர் கோன் *
குலசேகரன் சொன்ன சொல் *
இங்கு வல்லவர்க்கு *
ஏதம் ஒன்றில்லையே || 3.9 ||

பெருமாள் திருமொழி - மன்னு புகழ்

‡ தேவரையும் அசுரரையும் *
திசைகளையும் படைத்தவனே *
யாவரும் வந்தடிவணங்க *
அரங்க நகர்த் துயின்றவனே *
காவிரி நல் நதி பாயும் *
கணபுரத்தென் கருமணியே *
ஏவரி வெஞ்சிலை வலவா *
இராகவனே ! தாலேலோ ! || 8.10 ||

திருமழிசைப்பிரான் அருளிச்செய்த - திருச்சந்தவிருத்தம்

அரங்கனே ! தரங்கநீர் *
கலங்க அன்று குன்று சூழ் *
மரங்கள் தேய மாநிலம் குலுங்க *
மாசுணம் சுலாய் *

நெருங்கநீ கடைந்த போது *
நின்ற சூரர் என் செய்தார் *
குரங்கை ஆள் உகந்த எந்தை ! *
கூறு தேற வேறிதே || 21 ||

‡ கொண்டை கொண்ட கோதை மீது *
தேன் உலாவு கூனி கூன் *
உண்டை கொண்டரங்க ஓட்டி *
உள் மகிழ்ந்த நாதன் ஊர் *
நண்டை உண்டு நாரை பேர *
வாளை பாய நீலமே *
அண்டை கொண்டு கெண்டை மேயும் *
அந்தணீர் அரங்கமே || 49 ||

வெண் திரைக் கருங்கடல் *
சிவந்துவேவ முன் ஓர் நாள் *
திண் திறல் சிலைக்கை வாளி *
விட்டவீரர் சேரும் ஊர் *
எண் திசைக் கணங்களும் *
இறைஞ்சி ஆடு தீர்த்த நீர் *
வண்டிரைத்த சோலைவேலி *
மன்னுசீர் அரங்கமே || 50 ||

சரங்களைத் துரந்து *
வில் வளைத்திலங்கை மன்னவன் *
சிரங்கள் பத்தறுத்துதிர்த்த *
செல்வர் மன்னு பொன்னிடம் *

பரந்து பொன் நிரந்து நுந்தி *
வந்தலைக்கும் வார் புனல் *
அரங்கம் என்பர் *
நான் முகத்தயன் பணிந்த கோயிலே || 51 ||

பொற்றை உற்ற முற்றல் யானை *
போர் எதிர்ந்து வந்ததை *
பற்றி உற்று மற்றதன் *
மருப்பொசித்த பாகன் ஊர் *
சிறறையிற்று முற்றல் மூங்கில் *
மூன்று தண்டர் ஒன்றினர் *
அற்ற பற்றர் சுற்றி வாழும் *
அந்தணீர் அரங்கமே || 52 ||

மோடி யோடிலச்சையாய *
சாபம் எய்தி முக்கணான் *
கூடுசேனை மக்களோடு *
கொண்டு மண்டி வெஞ்சமத்தோட *
வாணன் ஆயிரம் கரம் கழித்த *
ஆதி மால் *
பீடு கோயில் கூடு நீர் *
அரங்கம் என்ற பேரதே || 53 ||

இலைத்தலைச் சரம் துரந்து *
இலங்கை கட்டழித்தவன் *
மலைத்தலைப் பிறந்திழிந்து *
வந்து நுந்து சந்தனம் *

குலைத்தலைத்திறுத்தெறிந்த *
குங்குமக் குழம்பினோடு *
அலைத்தொழுகு காவிரி *
அரங்கமேய அண்ணலே || 54 ||

மன்னு மா மலர்க் கிழத்தி *
வைய மங்கை மைந்தனாய் *
பின்னும் ஆயர் பின்னை தோள் *
மணம் புணர்ந்ததன்றியும் *
உன்ன பாதம் என்ன சிந்தை *
மன்ன வைத்து நல்கினாய் *
பொன்னி சூழ் அரங்கமேய *
புண்டரீகன் அல்லையே || 55 ||

சுரும்பரங்கு தண் துழாய் *
துதைந்தலர்ந்த பாதமே *
விரும்பி நின்றிறைஞ்சு வேற்கு *
இரங்கரங்க வாணனே *
கரும்பிருந்த கட்டியே ! *
கடல் கிடந்த கண்ணனே *
இரும்பரங்க வெஞ்சரம் *
துரந்த வில் இராமனே ! || 93 ||

‡ பொன்னி சூழ் அரங்கமேய *
பூவை வண்ண ! மாய ! கேள் *
என்னதாவி என்னும் *
வல்வினையினுள் கொழுந்தெழுந்து *

உன்ன பாதம் என்ன நின்ற *
ஒண்சுடர்க் கொழுமலர் *
மன்ன வந்து பூண்டு *
வாட்டம் இன்றி எங்கும் நின்றதே || 119 ||

தொண்டரடிப்பொடியாழ்வார் அருளிச்செய்த - திருமாலை

‡ காவல் இல் புலனை வைத்துக் *
கலி தன்னைக் கடக்கப் பாய்ந்து *
நாவலிட்டுழி தருகின்றோம் *
நமன் தமர் தலைகள் மீதே *
மூவுலகுண்டுமிழ்ந்த *
முதல்வ ! நின் நாமம் கற்ற *
ஆவலிப் புடைமை கண்டாய் *
அரங்க மா நகருளானே ! || 1 ||

‡ பச்சை மா மலை போல் மேனி *
பவள வாய் கமலச் செங்கண் *
அச்சுதா ! அமரர் ஏறே ! *
ஆயர் தம் கொழுந்தே ! என்னும் *
இச்சுவை தவிர யான் போய் *
இந்திர லோகம் ஆளும் *
அச்சுவை பெறினும் வேண்டேன் *
அரங்க மா நகருளானே ! || 2 ||

வேத நூல் பிராயம் நூறு *
மனிசர் தாம் புகுவரேலும் *
பாதியும் உறங்கிப் போகும் *
நின்றதில் பதினை ஆண்டு *

பேதை பாலகன் அதாகும் *
பிணி பசி மூப்புத் துன்பம் *
ஆதலால் பிறவி வேண்டேன் *
அரங்க மா நகருளானே ! || 3 ||

மொய்த்த வல் வினையுள் நின்று *
மூன்றெழுத்துடைய பேரால் *
கத்திர பந்தும் அன்றே *
பராங்கதி கண்டு கொண்டான் *
இத்தனை அடியர் ஆனார்க்கு *
இரங்கும் நம் அரங்கனாய *
பித்தனைப் பெற்றும் அந்தோ ! *
பிறவியுள் பிணங்குமாறே ! || 4 ||

பெண்டிரால் சுகங்கள் உய்ப்பான் *
பெரியதோர் இடும்பை பூண்டு *
உண்டிராக் கிடக்கும் போது *
உடலுக்கே கரைந்து நைந்து *
தண் துழாய் மாலை மார்பன் *
தமர்களாய்ப் பாடி ஆடி *
தொண்டு பூண்டமுதம் உண்ணாத் *
தொழும்பர் சோறுகக்குமாறே ! || 5 ||

மறம் சுவர் மதிள் எடுத்து *
மறுமைக்கே வெறுமை பூண்டு *
புறம் சுவர் ஓட்டை மாடம் *
புரளும் போதறிய மாட்டீர் *

அறம் சுவர் ஆகி நின்ற *
அரங்கனார்க்காட் செய்யாதே *
புறம் சுவர்க் கோலஞ்செய்து *
புள் கௌவக் கிடக்கின்றீரே ! || 6 ||

புலை அறம் ஆகி நின்ற *
புத்தொடு சமணம் எல்லாம் *
கலை அறக்கற்ற மாந்தர் *
காண்பரோ கேட்பரோ தாம் *
தலை அறுப்புண்டும் சாவேன் *
சத்தியம் காண்மின் ஐயா *
சிலையினால் இலங்கை செற்ற *
தேவனே தேவன் ஆவான் || 7 ||

வெறுப்பொடு சமணர் முண்டர் *
விதி இல் சாக்கியர்கள் *
நின் பால் பொறுப்பரியனகள் பேசில் *
போவதே நோயதாகி *
குறிப்பெனக்கடையும் ஆகில் *
கூடுமேல் தலையை ஆங்கே *
அறுப்பதே கருமம் கண்டாய் *
அரங்க மா நகருளானே ! || 8 ||

மற்றும் ஓர் தெய்வம் உண்டே *
மதி இலா மானிடங்காள் *
உற்ற போதன்றி நீங்கள் *
ஒருவன் என்றுணர மாட்டீர் *

அற்ற மேல் ஒன்றறியீர் *
அவன் அல்லால் தெய்வம் இல்லை *
கற்றினம் மேய்த்த எந்தை *
கழல் இணை பணிமின் நீரே || 9 ||

நாட்டினான் தெய்வம் எங்கும் *
நல்லதோர் அருள் தன்னாலே *
காட்டினான் திருவரங்கம் *
உய்பவர்க்குய்யும் வண்ணம் *
கேட்டிரே நம்பியீர்காள் ! *
கெருட வாகனனும் நிற்கச் *
சேட்டை தன் மடியகத்துச் *
செல்வம் பார்த்திருக்கின்றீரே || 10 ||

ஒரு வில்லால் ஓங்கு முந்நீர் அடைத்து *
உலகங்கள் உய்யச் *
செருவிலே அரக்கர் கோனைச் *
செற்ற நம் சேவகனார் *
மருவிய பெரிய கோயில் *
மதில் திருவரங்கம் என்னா *
கருவிலே திரு இலாதீர் ! *
காலத்தைக் கழிக்கின்றீரே || 11 ||

நமனும் முற்கலனும் பேச *
நரகில் நின்றார்கள் கேட்க *
நரகமே சுவர்க்கம் ஆகும் *
நாமங்கள் உடைய நம்பி *

அவனதூர் அரங்கம் என்னாது *
அயர்த்து வீழ்ந்தளிய மாந்தர் *
கவலையுள் படுகின்றார் என்று *
அதனுக்கே கவல்கின்றேனே ! || 12 ||

எறியு நீர் வெறி கொள் வேலை *
மா நிலத்துயிர்கள் எல்லாம் *
வெறி கொள் பூந் துளவ மாலை *
விண்ணவர் கோனை ஏத்த *
அறிவிலா மனிசர் எல்லாம் *
அரங்கம் என்றழைப்பர் ஆகில் *
பொறியில் வாழ் நரகம் எல்லாம் *
புல் எழுந்தொழியும் அன்றே || 13 ||

‡ வண்டினம் முரலும் சோலை *
மயில் இனம் ஆலும் சோலை *
கொண்டல் மீதணவும் சோலை *
குயில் இனம் கூவும் சோலை *
அண்டர் கோன் அமரும் சோலை *
அணி திருவரங்கம் என்னா *
மிண்டர்பாய்ந்துண்ணும் சோற்றை விலக்கி *
நாயக்கிடுமினீரே || 14 ||

மெய்யர்க்கே மெய்யன் ஆகும் *
விதி இலா என்னைப் போல *
பொய்யர்க்கே பொய்யன் ஆகும் *
புட்கொடி உடைய கோமான் *

உய்யப் போம் உணர்வினார்கட்கு *
ஒருவன் என்றுணர்ந்த பின்னை *
ஐயப்பாடறுத்துத் தோன்றும் *
அழகன் ஊர் அரங்கம் அன்றே || 15 ||

சூதனாய்க் கள்வன் ஆகித் *
தூர்த்தரோடிசைந்த காலம் *
மாதரார் கயற் கண் என்னும் *
வலையுள் பட்டமுந்து வேனைப் *
போதரே என்று சொல்லிப் *
புந்தியுள் புகுந்து *
தன் பால் ஆதரம் பெருக வைத்த *
அழகன் ஊர் அரங்கம் அன்றே || 16 ||

விரும்பி நின்றேத்த மாட்டேன் *
விதி இலேன் மதி ஒன்றில்லை *
இரும்பு போல் வலிய நெஞ்சம் *
இறையிறை உருகும் வண்ணம் *
சுரும்பமர் சோலை சூழ்ந்த *
அரங்க மா கோயில் கொண்ட *
கரும்பினைக் கண்டு கொண்டு *
என் கண்ணினை களிக்குமாறே ! || 17 ||

இனி திரைத் திவலை மோத *
எறியும் தண் பரவை மீதே *
தனி கிடந்தரசு செய்யும் *
தாமரைக் கண்ணன் எம்மான் *

கனி இருந்தனைய செவ்வாய்க் *
கண்ணனைக் கண்ட கண்கள் *
பனி அரும்பு திருமாலோ *
என் செய்கேன் பாவி யேனே ! || 18 ||

‡ குட திசை முடியை வைத்துக் *
குண திசை பாதம் நீட்டி *
வட திசை பின்பு காட்டித் *
தென் திசை இலங்கை நோக்கி *
கடல் நிறக் கடவுள் எந்தை *
அரவணைத் துயிலுமா கண்டு *
உடல் எனக்குருகும் ஆலோ *
என் செய்கேன் உலகத்தீரே ! || 19 ||

பாயு நீர் அரங்கந் தன்னுள் *
பாம்பணைப் பள்ளி கொண்ட *
மாயனார் திரு நன் மார்பும் *
மரகத உருவும் தோளும் *
தூய தாமரைக் கண்களும் *
துவர் இதழ்ப் பவள வாயும் *
ஆய சீர் முடியும் தேசும் *
அடியரோர்க்ககலலாமே || 20 ||

பணிவினால் மனம்தொன்றிப் *
பவள வாய் அரங்கனார்க்குத் *
துணிவினால் வாழ மாட்டாத் *
தொல்லை நெஞ்சே ! நீ சொல்லாய் *

அணியினார் செம் பொன் ஆய *
அருவரை அனைய கோயில் *
மணி அனார் கிடந்த ஆற்றை *
மனத்தினால் நினைக்கலாமே || 21 ||

பேசிற்றே பேசல் அல்லால் *
பெருமை ஒன்றுணரல் ஆகாது *
ஆசற்றார் தங்கட்கல்லால் *
அறியல் ஆவானும் அல்லன் *
மாசற்றார் மனத்துளானை *
வணங்கி நாம் இருப்பதல்லால் *
பேசத்தான் ஆவதுண்டோ *
பேதை நெஞ்சே ! நீ சொல்லாய் || 22 ||

கங்கையின் புனிதம் ஆய *
காவிரி நடுவு பாட்டு *
பொங்கு நீர் பரந்து பாயும் *
பூம் பொழில் அரங்கந் தன்னுள் *
எங்கள் மால் இறைவன் ஈசன் *
கிடந்ததோர் கிடக்கை கண்டும் *
எங்ஙனம் மறந்து வாழ்கேன் *
ஏழையேன் ஏழையேனே ! || 23 ||

வெள்ள நீர் பரந்து பாயும் *
விரி பொழில் அரங்கந் தன்னுள் *
கள்வனார் கிடந்த வாறும் *
கமல நன் முகமும் கண்டும் *

உள்ளமே ! வலியை போலும் *
ஒருவன் என்றுணர மாட்டாய் *
கள்ளமே காதல் செய்து *
உன் கள்ளத்தே கழிக்கின்றாயே ! || 24 ||

குளித்து மூன்றனை ஓம்பும் *
குறி கொள் அந்தணமை தன்னை *
ஒளித்திட்டேன் என் கண் இல்லை *
நின் கணும் பத்தன் அல்லேன் *
களிப்பதென் கொண்டு நம்பீ ! *
கடல் வண்ணா ! கதறுகின்றேன் *
அளித்தெனக்கருள் செய் கண்டாய் *
அரங்க மா நகருளானே ! || 25 ||

போதெல்லாம் போது கொண்டு *
உன் பொன்னடி புனைய மாட்டேன் *
தீதிலா மொழிகள் கொண்டு *
உன் திருக்குணம் செப்ப மாட்டேன் *
காதலால் நெஞ்சம் அன்பு *
கலந்திலேன் அது தன்னாலே *
ஏதிலேன் அரங்கர்க்கெல்லே ! *
என் செய்வான் தோன்றினேனே ! || 26 ||

குரங்குகள் மலையை நூக்கக் *
குளித்துத் தாம் புரண்டிடோடி *
தரங்க நீர் அடைக்கல் உற்ற *
சலம் இலா அணிலும் போலேன் *

மரங்கள் போல் வலிய நெஞ்சு *
வஞ்சனேன் நெஞ்சு தன்னால் *
அரங்கனார்க்காட் செய்யாதே *
அளியத்தேன் அயர்க்கின்றேனே ! || 27 ||

உம்பரால் அறியல் ஆகா *
ஒளி உளார் ஆனைக்காகி *
செம் புலால் உண்டு வாழும் *
முதலை மேல் சீறி வந்தார் *
நம் பரம் ஆயதுண்டே *
நாய்களோம் சிறுமை ஓரா *
எம்பிராற்காட் செய்யாதே *
என் செய்வான் தோன்றினேனே ! || 28 ||

ஊர் இலேன் காணி இல்லை *
உறவு மற்றொருவர் இல்லை *
பாரில் நின் பாத மூலம் *
பற்றிலேன் பரம மூர்த்தி *
கார் ஒளி வண்ணனே ! *
கண்ணனே ! கதறுகின்றேன் *
ஆர் உளர் களை கண் அம்மா ! *
அரங்க மா நகருளானே ! || 29 ||

மனத்தில் ஓர் தூய்மை இல்லை *
வாயில் ஓர் இன் சொல் இல்லை *
சினத்தினால் செற்றம் நோக்கித் *
தீ விளி விளிவன் வாளா *

புனத்துழாய் மாலையானே ! *
பொன்னி சூழ் திருவரங்கா *
எனக்கினிக் கதி என் சொல்லாய் *
என்னை ஆளுடைய கோவே ! || 30 ||

தவத்துளார் தம்மில் அல்லேன் *
தனம் படைத்தாரில் அல்லேன் *
உவர்த்த நீர் போல *
என் தன் உற்றவர்க்கொன்றும் அல்லேன் *
துவர்த்த செவ்வாயினார்க்கே *
துவக்கறத் துரிசன் ஆனேன் *
அவத்தமே பிறவி தந்தாய் *
அரங்க மா நகருளானே ! || 31 ||

ஆர்த்து வண்டலம்பும் சோலை *
அணி திருவரங்கந் தன்னுள் *
கார்த் திரள் அனைய மேனிக் *
கண்ணனே ! உன்னைக் காணும் *
மார்க்கம் ஒன்றறிய மாட்டா *
மனிசரில் துரிசனாய *
மூர்க்கனேன் வந்து நின்றேன் *
மூர்க்கனேன் மூர்க்கனேனே || 32 ||

மெய் எல்லாம் போக விட்டு *
விரி குழலாரில் பட்டு *
பொய் எல்லாம் பொதிந்து கொண்ட *
போழ்க்கனேன் வந்து நின்றேன் *

ஐயனே ! அரங்கனே ! *
உன் அருள் என்னும் ஆசை தன்னால் *
பொய்யனேன் வந்து நின்றேன் *
பொய்யனேன் பொய்யனேனே || 33 ||

உள்ளத்தே உறையும் மாலை *
உள்ளுவான் உணர்வொன்றில்லாக் *
கள்ளத்தேன் நானும் தொண்டாய்த் *
தொண்டுக்கே கோலம் பூண்டு *
உள்ளுவார் உள்ளிற்றெல்லாம் *
உடன் இருந்தறிதி என்று *
வெள்கிப்போய் என்னுள்ளே நான் *
விலவறச் சிரித்திட்டேனே ! || 34 ||

தாவி அன்றுலகம் எல்லாம் *
தலைவிளாக்கொண்ட எந்தாய் *
சேவியேன் உன்னை அல்லால் *
சிக்கெனச் செங்கண் மாலே *
ஆவியே ! அமுதே *
என் தன் ஆர் உயிர் அனைய எந்தாய் *
பாவியேன் உன்னை அல்லால் *
பாவியேன் பாவியேனே || 35 ||

மழைக்கன்று வரை முன் ஏந்தும் *
மைந்தனே ! மதுர ஆறே *
உழைக்கன்றே போல *
நோக்கம் உடையவர் வலையுள் பட்டு *

உழைக்கின்றேற்கு *
என்னை நோக்காதொழிவதே *
உன்னை அன்றே அழைக்கின்றேன் ஆதி மூர்த்தி ! *
அரங்க மா நகருளானே ! || 36 ||

தெளிவிலாக் கலங்கல் நீர் சூழ் *
திருவரங்கத்துள் ஓங்கும் *
ஒளி உளார் தாமே அன்றே *
தந்தையும் தாயும் ஆவார் *
எளியதோர் அருளும் அன்றே *
என் திறத்தெம் பிரானார் *
அளியன் நம் பையல் என்னார் *
அம்மவோ ! கொடியவாறே ! || 37 ||

‡ மேம் பொருள் போக விட்டு *
மெய்ம்மையை மிக உணர்ந்து *
ஆம்பரிசறிந்து கொண்டு *
ஐம் புலன் அகத்தடக்கி *
காம்பறத் தலை சிரைத்து *
உன் கடைத்தலை இருந்து வாழும் *
சோம்பரை உகத்தி போலும் *
சூழ் புனல் அரங்கத்தானே ! || 38 ||

அடிமையில் குடிமை இல்லா *
அயல் சதுப்பேதி மாரில் *
குடிமையில் கடைமை பட்ட *
குக்கரில் பிறப்பர் ஏலும் *

முடியினில் துளபம் வைத்தாய் ! *
மொய் கழற்கன்பு செய்யும் *
அடியரை உகத்தி போலும் *
அரங்க மா நகருளானே ! || 39 ||

திருமறு மார்வ ! நின்னைச் *
சிந்தையுள் திகழ வைத்து *
மருவிய மனத்தர் ஆகில் *
மா நிலத்துயிர்கள் எல்லாம் *
வெருவறக்கொன்று சுட்டிட்டு *
ஈட்டிய வினையர் ஏலும் *
அரு வினைப் பயன் அதுய்யார் *
அரங்க மா நகருளானே ! || 40 ||

வான் உளார் அறியல் ஆகா *
வானவா ! என்பர் ஆகில் *
தேன் உலாம் துளப மாலைச் *
சென்னியாய் ! என்பர் ஆகில் *
ஊனம் ஆயினகள் செய்யும் *
ஊனகாரகர்களேலும் *
போனகம் செய்த சேடம் *
தருவரேல் புனிதம் அன்றே || 41 ||

பழுதிலா ஒழுகல் ஆற்றுப் *
பல சதுப்பேதி மார்கள் *
இழி குலத்தவர்களேலும் *
எம் அடியார்கள் ஆகில் *
தொழுமினீர் கொடுமின் கொண்மின் ! என்று *

நின்னோடும் ஒக்க *
வழி பட அருளினாய் போல் *
மதிள் திருவரங்கத்தானே ! || 42 ||

அமர ஓர் அங்கம் ஆறும் *
வேதம் ஓர் நான்கும் ஓதித் *
தமர்களில் தலைவராய *
சாதி அந்தணர்களேலும் *
நுமர்களைப் பழிப்பர் ஆகில் *
நொடிப்பதோர் அளவில் *
ஆங்கே அவர்கள் தாம் புலையர் போலும் *
அரங்க மா நகருளானே ! || 43 ||

‡ பெண் உலாம் சடையினானும் *
பிரமனும் உன்னைக் காண்பான் *
எண் இலா ஊழி ஊழி *
தவம் செய்தார் வெள்கி நிற்ப *
விண் உளார் வியப்ப வந்து *
ஆனைக்கன்றருளை ஈந்த கண்ணறா ! *
உன்னை என்னோ *
களைகணாக் கருதுமாறே ! || 44 ||

‡ வளவெழும் தவள மாட *
மதுரை மா நகரந் தன்னுள் *
கவளமால் யானை கொன்ற *
கண்ணனை அரங்க மாலை *

துளவத் தொண்டாய தொல் சீர்த் *
தொண்டரடிப்பொடி சொல் *
இளைய புன் கவிதை ஏலும் *
எம்பிராற்கினிய வாறே ! || 45 ||

தொண்டரடிப்பொடியாழ்வார் அருளிச்செய்த -
திருப்பள்ளியெழுச்சி

‡ கதிரவன் குணதிசைச் சிகரம் வந்தணைந்தான் *
கனை இருள் அகன்றது காலையம் பொழுதாய் *
மது விரிந்தொழுகின மாமலர் எல்லாம் *
வானவர் அரசர்கள் வந்து வந்தீண்டி *
எதிர்திசை நிறைந்தனர் இவரொடும் புகுந்த *
இருங்களிற்றீட்டமும் பிடியொடு முரசும் *
அதிர்தலில் அலை கடல் போன்றுளதெங்கும் *
அரங்கத்தம்மா ! பள்ளி எழுந்தருளாயே || 1 ||

கொழுங்கொடி முல்லையின் கொழு மலரணவிக் *
கூர்ந்தது குண திசை மாருதம் இதுவோ *
எழுந்தன மலர் அணைப் பள்ளிகொண்டன்னம் *
ஈன் பனி நனைந்த தம் இருஞ்சிறகுதறி *
விழுங்கிய முதலையின் பிலம் புரை பேழ்வாய் *
வெள்ளெயிறுற அதன் விடத்தினுக்கனுங்கி *
அழுங்கிய ஆனையின் அருந்துயர் கெடுத்த *
அரங்கத்தம்மா ! பள்ளி எழுந்தருளாயே || 2 ||

சுடர் ஒளி பரந்தன சூழ் திசை எல்லாம் *
துன்னிய தாரகை மின்னொளி சுருங்கிப் *

படர் ஒளி பசுத்தனன் பனி மதி இவனோ *
பாயிருள் அகன்றது பைம் பொழிற் கமுகின் *
மடலிடைக் கீறி வண் பாளைகள் நாற *
வைகறை கூர்ந்தது மாருதம் இதுவோ *
அடல் ஒளி திகழ் தரு திகிரியந் தடக்கை *
அரங்கத்தம்மா ! பள்ளி எழுந்தருளாயே || 3 ||

மேட்டிள மேதிகள் தளைவிடும் ஆயர்கள் *
வேயங்குழல் ஓசையும் விடை மணிக் குரலும் *
ஈட்டிய இசை திசை பரந்தன வயலுள் *
இரிந்தன சுரும்பினம் இலங்கையர் குலத்தை *
வாட்டிய வரிசிலை வானவரேறே ! *
மா முனி வேள்வியைக் காத்து *
அவபிரதம் ஆட்டிய அடு திறல் அயோத்தி எம் அரசே ! *
அரங்கத்தம்மா ! பள்ளி எழுந்தருளாயே || 4 ||

புலம்பின புட்களும் பூம் பொழில்களின் வாய் *
போயிற்றுக் கங்குல் புகுந்தது புலரி *
கலந்தது குணதிசைக் கனை கடல் அரவம் *
களி வண்டு மிழற்றிய கலம்பகம் புனைந்த *
அலங்கலந் தொடையல் கொண்டடியினை பணிவான் *
அமரர்கள் புகுந்தனர் ஆதலில் அம்மா *
இலங்கையர் கோன் வழிபாடு செய் கோயில் *
எம்பெருமான் ! பள்ளி எழுந்தருளாயே || 5 ||

இரவியர் மணி நெடும் தேரொடும் இவரோ *
இறையவர் பதினொரு விடையரும் இவரோ *

மருவிய மயிலினன் அறுமுகன் இவனோ *
மருதரும் வசக்களும் வந்து வந்தீண்டி *
புரவியோடாடலும் பாடலும் தேரும் *
குமர தண்டம் புகுந்தீண்டிய வெள்ளம் *
அருவரை அனையநின் கோயில் முன் இவரோ *
அரங்கத்தம்மா ! பள்ளி எழுந்தருளாயே || 6 ||

அந்தரத்தமரர்கள் கூட்டங்கள் இவையோ *
அருந்தவ முனிவரும் மருதரும் இவரோ *
இந்திரன் ஆனையும் தானும் வந்திவனோ *
எம்பெருமான் உன் கோயிலின் வாசல் *
சுந்தரர் நெருக்க விச்சாதரர் நூக்க *
இயக்கரும் மயங்கினர் திருவடித் தொழுவான் *
அந்தரம் பாரிடம் இல்லை மற்றிதுவோ *
அரங்கத்தம்மா ! பள்ளி எழுந்தருளாயே || 7 ||

வம்பவிழ் வானவர் வாயுறை வழங்க *
மாநிதி கபிலை ஒண் கண்ணாடி முதலா *
எம்பெருமான் படிமக்கலம் காண்டற்கு *
ஏற்பன வாயின கொண்டு நன் முனிவர் *
தும்புரு நாரதர் புகுந்தனர் இவரோ *
தோன்றினன் இரவியும் துலங்கொளி பரப்பி *
அம்பர தலத்தில் நின்றகல்கின்றதிருள் போய் *
அரங்கத்தம்மா ! பள்ளி எழுந்தருளாயே || 8 ||

‡ ஏதமில் தண்ணுமை எக்கம் மத்தளி *
யாழ் குழல் முழுவமோடிசை திசை கெழுமி *

கீதங்கள் பாடினர் கின்னரர் கெருடர்கள் *
கந்தருவர் அவர் கங்குலுள் எல்லாம் *
மாதவர் வானவர் சாரணர் இயக்கர் *
சித்தரும் மயங்கினர் திருவடித் தொழுவான் *
ஆதலில் அவர்க்கு நாள் ஓலக்கம் அருள *
அரங்கத்தம்மா ! பள்ளி எழுந்தருளாயே || 9 ||

‡ கடி மலர்க் கமலங்கள் மலர்ந்தன இவையோ *
கதிரவன் கனை கடல் முளைத்தனன் இவனோ *
துடியிடையார் சுரி குழல் பிழிந்துதறித் *
துகில் உடுத்தேறினர் சூழ் புனல் அரங்கா *
தொடை ஒத்த துளவமும் கூடையும் பொலிந்து *
தோன்றிய தோள் தொண்டர் அடிப்பொடி என்னும் அடியனை *
அளியன் என்றருளி உன் அடியார்க்காட்படுத்தாய் ! *
பள்ளி எழுந்தருளாயே ! || 10 ||

திருப்பானாழ்வார் அருளிச்செய்த - அமலனாதிபிரான்

‡ அமலன் ஆதி பிரான் *
அடியார்க்கென்னை ஆட்படுத்த விமலன் *
விண்ணவர் கோன் *
விரையார் பொழில் வேங்கடவன் *
நிமலன் நின்மலன் நீதி வானவன் *
நீள் மதிள் அரங்கத்தம்மான் *
திருக்கமல பாதம் வந்து *
என் கண்ணின் உள்ளன ஒக்கின்றதே || 1 ||

உவந்த உள்ளத்தனாய் *
உலகம் அளந்தண்டம் உற *

நிவந்த நீள் முடியன் *
அன்று நேர்ந்த நிசாசரரைக் *
கவர்ந்த வெங்கணைக் காசுத்தன் *
கடியார் பொழில் அரங்கத்தம்மான் *
அரைச்சிவந்த ஆடையின் மேல் *
சென்றதாம் என் சிந்தனையே || 2 ||

‡ மந்தி பாய் *
வட வேங்கட மா மலை *
வானவர்கள் சந்தி செய்ய நின்றான் *
அரங்கத்தரவின் அணையான் *
அந்தி போல் நிறத்தாடையும் *
அதன் மேல் அயனைப் படைத்ததோர் எழில் *
உந்தி மேலதன்றோ *
அடியேன் உள்ளத்தின் உயிரே || 3 ||

சதுர மா மதிள் சூழ் *
இலங்கைக்கிறைவன் தலைபத்துதிர ஓட்டி *
ஓர் வெங்கணை உய்த்தவன் *
ஓத வண்ணன் *
மதுர மா வண்டு பாட *
மா மயிலாடரங்கத்தம்மான் *
திரு வயிற்றுதர பந்தம் *
என் உள்ளத்துள் நின்றுலாகின்றதே || 4 ||

பாரம் ஆய *
பழவினை பற்றறுத்து *

என்னைத் தன் வாரம் ஆக்கி வைத்தான் *
வைத்ததன்றி என்னுள் புகுந்தான் *
கோர மாதவம் செய்தனன் கொலறியேன் *
அரங்கத்தம்மான் *
திரு ஆர மார்வதன்றோ *
அடியேனை ஆட்கொண்டதே || 5 ||

துண்ட வெண்பிறையன் *
துயர் தீர்த்தவன் *
அஞ்சிறைய வண்டுவாழ் பொழில் சூழ் *
அரங்க நகர் மேய அப்பன் *
அண்டர் அண்ட பகிரண்டத்து *
ஒருமாநிலம் எழுமால் வரை *
முற்றும் உண்ட கண்டம் கண்டீர் *
அடியேனை உய்யக்கொண்டதே || 6 ||

கையின் ஆர் *
சுரி சங்கனல் ஆழியர் *
நீள்வரை போல் மெய்யனார் *
துளப விரையார் கமழ் நீண் முடி எம் ஐயனார் *
அணி அரங்கனார் *
அரவின் அணைமிசை மேய மாயனார் *
செய்ய வாய் ஐயோ ! *
என்னைச் சிந்தை கவர்ந்ததுவே ! || 7 ||

பரியன் ஆகி வந்த *
அவுணன் உடல் கீண்ட *
அமரர்க்கரிய ஆதிப் பிரான் *

அரங்கத்தமலன் முகத்து *
கரிய ஆகிப் புடை பரந்து *
மிளிர்ந்து செவ்வரி ஓடி *
நீண்ட அப்பெரிய வாய கண்கள் *
என்னைப் பேதைமை செய்தனவே ! || 8 ||

‡ ஆலமா மரத்தின் இலைமேல் *
ஒரு பாலகனாய் *
ஞாலம் ஏழும் உண்டான் *
அரங்கத்தரவின் அணையான் *
கோலமா மணி ஆரமும் *
முத்துத்தாமமும் முடிவில்லதோர் எழில் *
நீல மேனி ஐயோ ! *
நிறை கொண்டதென் நெஞ்சினையே ! || 9 ||

‡ கொண்டல் வண்ணனைக் *
கோவலனாய் வெண்ணெய் உண்ட வாயன் *
என் உள்ளம் கவர்ந்தானை *
அண்டர் கோன் அணி அரங்கன் *
என் அமுதினைக் கண்ட கண்கள் *
மற்றொன்றினைக் காணாவே || 10 ||

பெரிய திருமொழி - கொங்கலர்ந்த

‡ பள்ளி ஆவது பாற்கடல் அரங்கம் *
இரங்க வன் பேய் முலை *
பிள்ளையாய் உயிர் உண்ட எந்தை *
பிரான் அவன் பெருகும் இடம் *
வெள்ளியான் கரியான் *

மணி நிற வண்ணன் என்றெண்ணி *
நாள் தொறும் தெள்ளியார் வணங்கும் மலை *
திருவேங்கடம் அடை நெஞ்சமே || 1.8.2 ||

பெரிய திருமொழி - கள்வன்கொல்

‡ என் துணை என்றெடுத்தேற்கு *
இறையேனும் இரங்கிற்றிலள் *
தன் துணையாய் எந்தன் *
தனிமைக்கும் இரங்கிற்றிலள் *
வன் துணை வானவர்க்காய் *
வரம் செற்றரங்கத்துறையும் *
இன் துணைவனொடும் போய் *
எழில் ஆலி புகுவர் கொலோ || 3.7.6 ||

பெரிய திருமொழி - உந்திமேல்

‡ உந்திமேல் நான்முகனைப் படைத்தான் *
உலகுண்டவன் எந்தை பெம்மான் *
இமையோர்கள் தாதைக்கு *
இடம் என்பரால் *
சந்தினோடு மணியும் கொழிக்கும் *
புனல் காவிரி *
அந்தி போலும் நிறத்தார் வயல் சூழ் *
தென் அரங்கமே || 5.4.1 ||

வையம் உண்டால் இலை மேவும் மாயன் *
மணி நீள் முடிப் *
பை கொள் நாகத்தணையான் *

பயிலும் இடம் என்பரால் *
தையல் நல்லார் குழல் மாலையும் *
மற்றவர் தட முலை *
செய்ய சாந்தும் கலந்திழி புனல் சூழ் *
தென் அரங்கமே || 5.4.2 ||

பண்டிவ் வையம் அளப்பான் சென்று *
மாவலி கையில் நீர் கொண்ட *
ஆழித் தடக் கைக் *
குறளன் இடம் என்பரால் *
வண்டு பாடும் மது வார் புனல் *
வந்திழி காவிரி *
அண்ட நாறும் பொழில் சூழ்ந்து *
அழகார் தென் அரங்கமே || 5.4.3 ||

விளைத்த வெம் போர் விறல் வாள் அரக்கன் *
நகர் பாழ் பட *
வளைத்த வல் வில் தடக்கை அவனுக்கு *
இடம் என்பரால் *
துளைக் கை யானை மருப்பும் *
அகிலும் கொணர்ந்துந்தி *
முன் திளைக்கும் செல்வப் புனல் காவிரி சூழ் *
தென் அரங்கமே || 5.4.4 ||

வம்புலாம் கூந்தல் மண்டோதரி காதலன் *
வான் புக *
அம்பு தன்னால் முனிந்த *

அழகன் இடம் என்பரால் *
உம்பர் கோனும் உலகேழும் *
வந்தீண்டி வணங்கும் *
நல் செம் பொன் ஆரும் மதிள் சூழ்ந்து *
அழகார் தென் அரங்கமே || 5.4.5 ||

கலை உடுத்த அகல் அல்குல் *
வன் பேய் மகள் தாய் என *
முலை கொடுத்தாள் உயிர் உண்டவன் *
வாழும் இடம் என்பரால் *
குலை எடுத்த கதலிப் *
பொழில் ஊடும் வந்துந்தி *
முன் அலை எடுக்கும் புனல் காவிரி சூழ் *
தென் அரங்கமே || 5.4.6 ||

கஞ்சன் நெஞ்சும் கடு மல்லரும் *
சகடமும் காலினால் *
துஞ்ச வென்ற சுடர் ஆழியான் *
வாழ் இடம் என்பரால் *
மஞ்ச சேர் மாளிகை *
நீடகில் புகையும் *
மறையோர் செஞ்சொல் வேள்விப் புகையும் கமழும் *
தென் அரங்கமே || 5.4.7 ||

ஏன மீன் ஆமையோடு *
அரியும் சிறு குறளும் ஆய் *
தானும் ஆயத் *

தரணித் தலைவன் இடம் என்பரால் *
வானும் மண்ணும் நிறையப் *
புகுந்தீண்டி வணங்கும் *
நல் தேனும் பாலும் கலந்தன்னவர் சேர் *
தென் அரங்கமே || 5.4.8 ||

சேயன் என்றும் மிகப் பெரியன் *
நுண் நேர்மையின் ஆய *
இம் மாயையை ஆரும் அறியா வகையான் *
இடம் என்பரால் *
வேயின் முத்தும் மணியும் கொணர்ந்து *
ஆர் புனல் காவிரி *
ஆய பொன் மா மதிள் சூழ்ந்து *
அழகார் தென் அரங்கமே || 5.4.9 ||

‡ அல்லி மாதர் அமரும் *
திரு மார்வன் அரங்கத்தை *
கல்லின் மன்னு மதிள் *
மங்கையர் கோன் கலிகன்றி சொல் *
நல் இசை மாலைகள் *
நால் இரண்டும் இரண்டும் உடன் *
வல்லவர் தாம் உலகாண்டு *
பின் வான் உலகாள்வரே || 5.4.10 ||

பெரிய திருமொழி - வெருவாதாள்

‡ வெருவாதாள் வாய் வெருவி *
வேங்கடமே ! வேங்கடமே ! என்கின்றாளால் *
மருவாளால் என் குடங்கால் *

வாள் நெடுங்கண் துயில் மறந்தாள் *
வண்டார் கொண்டல் உருவாளன் வானவர் தம் உயிர் ஆளன் *
ஓலி திரை நீர்ப் பௌவம் கொண்ட திருவாளன் *
என் மகளைச் செய்தனகள் *
எங்ஙனம் நான் சிந்திக்கேனே || 5.5.1 ||

கலை ஆளா அகல் அல்குல் *
கன வளையும் கை ஆளா என் செய்கேன் நான் *
விலை ஆளா அடியேனை *
வேண்டுதியோ வேண்டாயோ என்னும் *
மெய்ய மலை ஆளன் வானவர் தம் தலை ஆளன் *
மராமரம் ஏழ் எய்த வென்றிச் சிலை ஆளன் *
என் மகளைச் செய்தனகள் *
எங்ஙனம் நான் சிந்திக்கேனே || 5.5.2 ||

மான் ஆய மென் நோக்கி *
வாள் நெடுங்கண் நீர் மல்கும் வளையும் சோரும் *
தேன் ஆய நறுந் துழாய் அலங்கலின் திறம் பேசி *
உறங்காள் காண்மின் *
கான் ஆயன் கடி மனையில் தயிர் உண்டு நெய் பருக *
நந்தன் பெற்ற ஆன் ஆயன் *
என் மகளைச் செய்தனகள் *
அம்மனைமீர் ! அறிகிலேனே || 5.5.3 ||

தாய் வாயில் சொற் கேளாள் *
தன் ஆயத்தோடணையாள் தட மென் கொங்கையே *
ஆரச் சாந்தணியாள் *

எம் பெருமான் திருவரங்கம் எங்கே என்னும் *
பேய்மாய முலை உண்டிவ் உலகுண்ட *
பெரு வயிற்றன் பேசில் நங்காய் *
மா மாயன் என் மகளைச் செய்தனகள் *
மங்கைமீர் ! மதிக்கிலேனே || 5.5.4 ||

பூண் முலை மேல் சாந்தணியாள் *
பொரு கயல் கண் மை எழுதாள் பூவை பேணாள் *
ஏண் அறியாள் எத்தனையும் *
எம் பெருமாந் திருவரங்கம் எங்கே என்னும் *
நாண்மலராள் நாயகனாய் *
நாம் அறிய ஆய்ப்பாடி வளர்ந்த நம்பி *
ஆண் மகனாய் என் மகளைச் செய்தனகள் *
அம்மனைமீர் ! அறிகிலேனே || 5.5.5 ||

தாதாடு வனமாலை *
தாரானோ என்றென்றே தளர்ந்தாள் காண்மின் *
யாதானும் ஒன்றுரைக்கில் *
எம் பெருமான் திருவரங்கம் என்னும் *
பூமேல் மாதாளன் குடம் ஆடி மதுசூதன் *
மன்னர்க்காய் முன்னம் சென்ற தூதாளன் *
என் மகளைச் செய்தனகள் *
எங்ஙனம் நான் சொல்லுகேனே || 5.5.6 ||

வார் ஆளும் இளங்கொங்கை *
வண்ணம் வேறாயினவாறெண்ணாள் *
எண்ணில் பேர் ஆளன் பேர் அல்லால் பேசாள் *

இப் பெண் பெற்றேன் என் செய்கேன் நான் *
தார் ஆளன் தண் குடந்தை நகர் ஆளன் *
ஐவர்க்காய் அமரில் உய்த்த தேர் ஆளன் *
என் மகளைச் செய்தனகள் *
எங்ஙனம் நான் செப்புகேனே || 5.5.7 ||

உறவாதும் இலள் என்றென்று *
ஒழியாது பலர் ஏசும் அலர் ஆயிற்றால் *
மறவாதே எப்பொழுதும் *
மாயவனே ! மாதவனே ! என்கின்றாளால் *
பிறவாத பேர் ஆளன் பெண் ஆளன் மண் ஆளன் *
விண்ணோர் தங்கள் அறவாளன் *
என் மகளைச் செய்தனகள் *
அம்மனைமீர் ! அறிகிலேனே || 5.5.8 ||

பந்தோடு கழல் மருவாள் *
பைங்கிளியும் பால் ஊட்டாள் பாவை பேணாள் *
வந்தானோ திருவரங்கன் *
வாரானோ என்றென்றே வளையும் சோரும் *
சந்தோகன் பௌழியன் *
ஐந் தழல் ஓம்பு தைத்திரியன் சாமவேதி *
அந்தோ ! வந்தென் மகளைச் செய்தனகள் *
அம்மனைமீர் ! அறிகிலேனே || 5.5.9 ||

‡ சேல் உகளும் வயல் புடை சூழ் *
திருவரங்கத்தம்மானைச் சிந்தை செய்த *
நீல மலர்க் கண் மடவாள் நிறை அழிவைத் *

தாய் மொழிந்த அதனை *
நேரார் கால வேல் பரகாலன் *
கலிகன்றி ஒலி மாலை கற்று வல்லார் *
மாலை சேர் வெண் குடைக்கீழ் மன்னவராய்ப் *
பொன் உலகில் வாழ்வர் தாமே || 5.5.10 ||

பெரிய திருமொழி - கைம்மானம்

‡ கைம் மான மழ களிற்றைக் *
கடல் கிடந்த கரு மணியை *
மைம் மான மரதகத்தை *
மறை உரைத்த திருமாலை *
எம்மாளை எனக்கென்றும் இனியானைப் *
பனி காத்த அம்மாளை *
யான் கண்டது *
அணி நீர்த் தென் அரங்கத்தே || 5.6.1 ||

‡ பேரானைக் *
குறுங்குடி எம் பெருமாளை *
திருத்தண்கால் ஊரானைக் *
கரம்பனூர் உத்தமனை *
முத்திலங்கு கார் ஆர் திண் கடல் ஏழும் *
மலை ஏழ் இவ் உலகேழ் உண்டும் *
ஆராதென்றிருந்தானைக் *
கண்டது தென் அரங்கத்தே || 5.6.2 ||

ஏன் ஆகி உலகிடந்து *
அன்றிரு நிலனும் பெரு விசும்பும் *
தான் ஆய பெருமாளைத் *

தன் அடியார் மனத்தென்றும் *
தேன் ஆகி அமுதாகித் திகழ்ந்தானை *
மகிழ்ந்தொருகால் *
ஆன் ஆயன் ஆனானைக் *
கண்டது தென் அரங்கத்தே || 5.6.3 ||

வளர்ந்தவனைத் தடங்கடலுள் *
வலி உருவில் திரி சகடம் *
தளர்ந்துதிர உதைத்தவனைத் *
தரியாதன்றிரணியனைப் பிளந்தவனை *
பெரு நிலம் ஈர் அடி நீட்டிப் *
பண்டொரு நாள் அளந்தவனை *
யான் கண்டது *
அணி நீர்த் தென் அரங்கத்தே || 5.6.4 ||

நீர் அழலாய் நெடு நிலனாய் *
நின்றானை *
அன்றரக்கன் ஊர் அழலால் உண்டானைக் *
கண்டார் பின் காணாமே *
பேர் அழலாய்ப் பெரு விசும்பாய்ப் *
பின் மறையோர் மந்திரத்தின் *
ஆர் அழலால் உண்டானைக் *
கண்டது தென் அரங்கத்தே || 5.6.5 ||

தம் சினத்தைத் தவிர்த்தடைந்தார் *
தவ நெறியை *
தரியாது கஞ்சனைக் கொன்று *

அன்றுலகம் உண்டுமிழ்ந்த கற்பகத்தை *
வெம் சினத்த கொடுந் தொழிலோன் *
விசை உருவை அசைவித்த *
அம் சிறைப் புட் பாகனை *
யான் கண்டது தென் அரங்கத்தே || 5.6.6 ||

‡ சிந்தனையைத் தவநெறியைத் *
திருமாலை *
பிரியாது வந்தெனது மனத்திருந்த *
வடமலையை *
வரி வண்டார் கொந்தணைந்த பொழிற் கோவல் *
உலகளப்பான் அடி நிமிர்த்த அந்தணனை *
யான் கண்டது *
அணி நீர்த் தென் அரங்கத்தே || 5.6.7 ||

துவரித்த உடையவர்க்கும் *
தூய்மை இல்லாச் சமணர்க்கும் *
அவர்கட்கங்கருள் இல்லா *
அருளானை *
தன் அடைந்த எமர்க்கும் அடியேற்கும் *
எம்மாற்கும் எம் அனைக்கும் *
அமரர்க்கும் பிரானாரைக் *
கண்டது தென் அரங்கத்தே || 5.6.8 ||

பொய் வண்ணம் மனத்தகற்றிப் *
புலன் ஐந்தும் செல வைத்து *
மெய் வண்ணம் நினைந்தவர்க்கு *

மெய்ந் நின்ற வித்தகனை *
மை வண்ணம் கரு முகில் போல் *
திகழ் வண்ண மரதகத்தின் *
அவ்வண்ண வண்ணனை *
யான் கண்டது தென் அரங்கத்தே || 5.6.9 ||

‡ ஆ மருவி நிரை மேய்த்த *
அணி அரங்கத்தம்மாளை *
காமரு சீர்க் கலிகன்றி *
ஒலி செய்த மலி புகழ் சேர் *
நா மருவு தமிழ் மாலை *
நால் இரண்டோடிரண்டினையும் *
தாமருவி வல்லார் மேல் *
சாரா தீவினை தாமே || 5.6.10 ||

பெரிய திருமொழி - பண்டை

‡ பண்டை நான்மறையும் வேள்வியும் *
கேள்விப் பதங்களும் பதங்களின் பொருளும் *
பிண்டமாய் விரிந்த பிறங்கொளி அனலும் *
பெருகிய புனலொடு நிலனும் *
கொண்டல் மாருதமும் குரை கடல் ஏழும் *
ஏழு மா மலைகளும் விசும்பும் *
அண்டமும் தானாய் நின்ற எம் பெருமான் *
அரங்க மா நகர் அமர்ந்தானே || 5.7.1 ||

இந்திரன் பிரமன் ஈசன் என்றிவர்கள் *
எண் இல் பல் குணங்களே இயற்ற *
தந்தையும் தாயும் மக்களும் மிக்க சுற்றமும் *

சுற்றி நின்றகலாப் பந்தமும் *
பந்தம் அறுப்பதோர் மருந்தும் பான்மையும் *
பல் உயிர்க்கெல்லாம் *
அந்தமும் வாழ்வும் ஆய எம் பெருமான் *
அரங்க மா நகர் அமர்ந்தானே || 5.7.2 ||

மன்னு மா நிலனும் மலைகளும் கடலும் *
வானமும் தானவர் உலகும் *
துன்னு மா இருளாய்த் துலங்கொளி சுருங்கித் *
தொல்லை நான்மறைகளும் மறைய *
பின்னும் வானவர்க்கும் முனிவர்க்கும் நல்கிப் *
பிறங்கிருள் நிறம் கெட *
ஒரு நாள் அன்னமாய் அன்றங்கரு மறை பயந்தான் *
அரங்க மா நகர் அமர்ந்தானே || 5.7.3 ||

மா இருங்குன்றம் ஒன்று மத்தாக *
மாசுணம் அதனொடும் அளவி *
பா இரும் பௌவம் பகடு விண்டலறப் *
படு திரை விசும்பிடைப் படர *
சேய் இரு விசும்பும் திங்களும் சுடரும் *
தேவரும் தாம் உடன் திசைப்ப *
ஆயிரம் தோளால் அலை கடல் கடைந்தான் *
அரங்க மா நகர் அமர்ந்தானே || 5.7.4 ||

எங்ஙனே உய்வர் தானவர் நினைந்தால் *
இரணியன் இலங்கு பூண் அகலம் *
பொங்கு வெம் குருதி பொன் மலை பிளந்து *

பொழி தரும் அருவி ஒத்திழிய *
வெங்கண் வாள் எயிற்றோர் வெள்ளி மா விலங்கல் *
விண்ணுறக் கனல் விழித்தெழுந்தது *
அங்ஙனே ஒக்க அரி உரு ஆனான் *
அரங்க மா நகர் அமர்ந்தானே || 5.7.5 ||

ஆயிரம் குன்றம் சென்று தொக்கனைய *
அடல் புரை எழில் திகழ் திரள் தோள் *
ஆயிரம் துணிய அடல் மழுப் பற்றி *
மற்றவன் அகல் விசும்பனைய *
ஆயிரம் பெயரால் அமரர் சென்றிறைஞ்ச *
அறி துயில் அலை கடல் நடுவே *
ஆயிரம் சுடர் வாய் அரவணைத் துயின்றான் *
அரங்க மா நகர் அமர்ந்தானே || 5.7.6 ||

சுரி குழல் கனிவாய்த் திருவினைப் பிரித்த *
கொடுமையிற் கடு விசை அரக்கன் *
எரிவிழித்திலங்கு மணி முடி பொடி செய்து *
இலங்கை பாழ் படுப்பதற்கெண்ணி *
வரி சிலை வளைய அடுசரம் துரந்து *
மறி கடல் நெறிபட *
மலையால் அரி குலம் பணி கொண்டலை கடல் அடைத்தான் *
அரங்க மா நகர் அமர்ந்தானே || 5.7.7 ||

ஊழி ஆய் ஓமத்துச்சி ஆய் *
ஒரு கால் உடைய தேர் ஒருவனாய் *
உலகில் சூழி மால் யானைத் துயர் கெடுத்து *

இலங்கை மலங்க அன்றடு சரம் துரந்து *
பாழியால் மிக்க பார்த்தனுக்கருளிப் *
பகலவன் ஒளி கெட *
பகலே ஆழியால் அன்றங்காழியை மறைத்தான் *
அரங்க மா நகர் அமர்ந்தானே || 5.7.8 ||

பேயினார் முலை ஊண் பிள்ளை ஆய் *
ஒரு கால் பெரு நிலம் விழுங்கி *
அதுமிழ்ந்த வாயனாய் மாலாய் ஆல் இலை வளர்ந்து *
மணி முடி வானவர் தமக்குச் சேயனாய் *
அடியேற்கணியனாய் வந்து *
என் சிந்தையுள் வெம் துயர் அறுக்கும் *
ஆயனாய் அன்று குன்றம் ஒன்றெடுத்தான் *
அரங்க மா நகர் அமர்ந்தானே || 5.7.9 ||

‡ பொன்னும் மா மணியும் முத்தமும் சுமந்த *
பொரு திரை மா நதி புடை சூழ்ந்து *
அன்னமாடுலவும் அலை புனல் சூழ்ந்த *
அரங்க மா நகர் அமர்ந்தானை *
மன்னு மா மாட மங்கையர் தலைவன் *
மான வேற் கலியன் வாய் ஒலிகள் *
பன்னிய பனுவல் பாடுவார் *
நாளும் பழவினை பற்றறுப்பாரே || 5.7.10 ||

பெரிய திருமொழி - ஏழை ஏதலன்

‡ ஏழை ஏதலன் கீழ் மகன் என்னாதிரங்கி *
மற்றவற்கின் அருள் சுரந்து *
மாழை மான் மட நோக்கி உன் தோழி *

உம்பி எம்பி என்றொழிந்திலை *
உகந்து தோழன் நீ எனக்கிங்கொழி என்ற சொற்கள் வந்து *
அடியேன் மனத்திருந்திட *
ஆழி வண்ண ! நின் அடி இணை அடைந்தேன் *
அணி பொழில் திருவரங்கத்தம்மானே || 5.8.1 ||

வாத மா மகன் மர்க்கடம் விலங்கு *
மற்றோர் சாதி என்றொழிந்திலை *
உகந்து காதல் ஆதரம் கடலினும் பெருகச் *
செய் தகவினுக்கில்லை கைம்மாறென்று *
கோதில் வாய்மையினாயொடும் *
உடனே உண்பன் நான் என்ற ஒண் பொருள் *
எனக்கும் ஆதல் வேண்டும் என்றடி இணை அடைந்தேன் *
அணி பொழில் திருவரங்கத்தம்மானே || 5.8.2 ||

கடி கொள் பூம் பொழில் காமரு பொய்கை *
வைகு தாமரை வாங்கிய வேழம் *
முடியும் வண்ணம் ஓர் முழு வலி முதலை பற்ற *
மற்றது நின் சரண் நினைப்ப *
கொடிய வாய் விலங்கின் உயிர் மலங்கக் *
கொண்ட சீற்றம் ஒன்றுண்டுளதறிந்து *
உன் அடியனேனும் வந்தடி இணை அடைந்தேன் *
அணி பொழில் திருவரங்கத்தம்மானே || 5.8.3 ||

நஞ்சு சோர்வதோர் வெஞ்சின அரவம் *
வெருவி வந்து நின் சரண் எனச் சரணா *
நெஞ்சில் கொண்டு நின் அஞ்சிறைப் பறவைக்கு *

அடைக்கலம் கொடுத்தருள் செய்ததறிந்து *
வெஞ்சொலாளர்கள் நமன் தமர் கடியர் *
கொடிய செய்வன உள *
அதற்கடியேன் அஞ்சி வந்து நின் அடி இணை அடைந்தேன் *
அணி பொழில் திருவரங்கத்தம்மானே || 5.8.4 ||

மாக மா நிலம் முழுதும் வந்திறைஞ்சும் *
மலர் அடி கண்ட மா மறையாளன் *
தோகை மா மயில் அன்னவர் இன்பம் *
துற்றிலாமையில் அத்த ! இங்கொழிந்து *
போகம் நீ எய்திப் பின்னும் நம் இடைக்கே *
போதுவாய் என்ற பொன் அருள் *
எனக்கும் ஆக வேண்டும் என்றடி இணை அடைந்தேன் *
அணி பொழில் திருவரங்கத்தம்மானே || 5.8.5 ||

மன்னு நான்மறை மா முனி பெற்ற மைந்தனை *
மதியாத வெங்கூற்றம் தன்னை அஞ்சி *
நின் சரண் எனச் சரணாய்த் *
தகவில் காலனை உக முனிந்தொழியா *
பின்னை என்றும் நின் திருவடி பிரியா வண்ணம் *
எண்ணிய பேர் அருள் *
எனக்கும் அன்னதாகும் என்றடி இணை அடைந்தேன் *
அணி பொழில் திருவரங்கத்தம்மானே || 5.8.6 ||

ஓது வாய்மையும் உவனியப் பிறப்பும் *
உனக்கு முன் தந்த அந்தணன் ஒருவன் *
காதல் என் மகன் புகல் இடம் காணேன் *

கண்டு நீ தருவாய் எனக்கென்று *
கோதில் வாய்மையினான் உனை வேண்டிய *
குறை முடித்தவன் சிறுவனைக் கொடுத்தாய் *
ஆதலால் வந்துன் அடி இணை அடைந்தேன் *
அணி பொழில் திருவரங்கத்தம்மானே || 5.8.7 ||

வேத வாய் மொழி அந்தணன் ஒருவன் *
எந்தை ! நின் சரண் என்னுடை மனைவி *
காதல் மக்களைப் பயத்தலும் காணாள் *
கடியதோர் தெய்வம் கொண்டொளிக்கும் என்றழைப்ப *
ஏதலார் முன்னே இன் அருள் அவர்க்குச் செய்து *
உன் மக்கள் மற்றிவர் என்று கொடுத்தாய் *
ஆதலால் வந்துன் அடி இணை அடைந்தேன் *
அணி பொழில் திருவரங்கத்தம்மானே || 5.8.8 ||

‡ துளங்கு நீண் முடி அரசர் தம் குரிசில் *
தொண்டை மன்னவன் திண் திறல் ஒருவற்கு *
உளம் கொள் அன்பினோடின் அருள் சுரந்து *
அங்கோடு நாழிகை ஏழ் உடன் இருப்ப *
வளம் கொள் மந்திரம் மற்றவற்கருளிச் செய்தவாறு *
அடியேன் அறிந்து *
உலகம் அளந்த பொன் அடியே அடைந்துய்ந்தேன் *
அணி பொழில் திருவரங்கத்தம்மானே || 5.8.9 ||

‡ மாட மாளிகை சூழ் திருமங்கை மன்னன் *
ஒன்னலர் தங்களை வெல்லும் *
ஆடல் மா வலவன் கலிகன்றி *

அணி பொழில் திருவரங்கத்தம்மாளை *
நீடு தொல் புகழ் ஆழி வல்லாளை *
எந்தையை நெடுமாலை நினைந்த *
பாடல் பத்திவை பாடுமின் தொண்டீர் ! பாட *
நும்மிடைப் பாவம் நில்லாவே || 5.8.10 ||

பெரிய திருமொழி - அம்பரமும்

தார் ஆளன் தண் அரங்க ஆளன் *
பூமேல் தனியாளன் முனியாளர் ஏத்த நின்ற பேர் ஆளன் *
ஆயிரம் பேர் உடைய ஆளன் *
பின்னைக்கு மணவாளன் பெருமை கேட்பீர் *
பார் ஆளர் இவர் இவர் என்றமுந்தை ஏற்ற *
படை மன்னர் உடல் துணியப் பரிமா உய்த்த *
தேர் ஆளன் கோச் சோழன் சேர்ந்த கோயில் *
திருநறையூர் மணிமாடம் சேர்மின்களே || 6.6.9 ||

பெரிய திருமொழி - சினவில்

உரங்களால் இயன்ற மன்னர் மாளப் *
பாரதத்தொரு தேர் ஐவர்க்காய்ச் சென்று *
இரங்கி ஊர்ந்தவர்க்கின் அருள் செய்யும் எம்பிரானை *
வம்பார் புனல் காவிரி *
அரங்கம் ஆளி என் ஆளி விண் ஆளி *
ஆழி சூழ் இலங்கை மலங்கச் சென்று *
சரங்கள் ஆண்ட தண் தாமரைக் கண்ணனுக்கன்றி *
என் மனம் தாழ்ந்து நில்லாதே || 7.3.4 ||

பெரிய திருமொழி - தெள்ளியீர்

தரங்க நீர் பேசினும் *
தண் மதி காயினும் *
இரங்குமோ *
எத்தனை நாள் இருந்தென்கினாள் *
துரங்கம் வாய் கீண்டுகந்தான் அது *
தொன்மை ஊர் *
அரங்கமே என்பது *
இவள் தனக்காசையே || 8.2.7 ||

பெரிய திருமொழி - மூவரில்

‡ புனை வளர் பூம் பொழில் ஆர் *
பொன்னி சூழ் அரங்க நகருள் முனைவனை *
மூவுலகும் படைத்த *
முதல் மூர்த்தி தன்னை *
சினை வளர் பூம் பொழில் சூழ் *
திருமாலிருஞ்சோலை நின்றான் *
கனை கழல் காணுகொலோ *
கயற் கண்ணி எம் காரிகையே || 9.9.2 ||

பெரிய திருமொழி - மன்னிலங்கு

கண்ணன் *
மனத்துள்ளே நிற்கவும் *
கை வளைகள் என்னோ கழன்ற *
இவை என்ன மாயங்கள் *
பெண் ஆனோம் *
பெண்மையோம் நிற்க *

அவன் மேய அண்ணல் மலையும் *
அரங்கமும் பாடோமே || 11.3.7 ||

பெரிய திருமொழி - மாற்றமுள

‡ அணியார் பொழில் சூழ் *
அரங்க நகர் அப்பா *
துணியேன் இனி *
நின் அருள் அல்லதெனக்கு *
மணியே ! மணி மாணிக்கமே ! *
மதுசூதா *
பணியாய் எனக்குய்யும் வகை *
பரஞ்சோதீ ! || 11.8.8 ||

திருமங்கையாழ்வார் அருளிச்செய்த - திருக்குறுந்தாண்டகம்

இம்மையை மறுமை தன்னை *
எமக்கு வீடாகி நின்ற *
மெய்மையை விரிந்த சோலை *
வியன் திருவரங்கம் மேய *
செம்மையைக் கருமை தன்னைத் *
திருமலை ஒருமையானை *
தன்மையை நினைவார் எந்தன் *
தலைமிசை மன்னுவாரே || 7 ||

ஆவியை அரங்க மாலை *
அழுக்குடம்பெச்சில் வாயால் *
தூய்மை இல் தொண்டனேன் நான் *
சொல்லினேன் தொல்லை நாமம் *

பாவிவேன் பிழைத்தவாறென்று *
அஞ்சினேற்கஞ்சல் என்று *
காவி போல் வண்ணர் வந்து *
என் கண்ணுளே தோன்றினாரே || 12 ||

இரும்பனன்றுண்ட நீரும் *
போதரும் கொள்க *
என்தன் அரும் பிணி பாவம் எல்லாம் *
அகன்றன என்னை விட்டு *
சுரும்பமர் சோலை சூழ்ந்த *
அரங்க மா கோயில் கொண்ட *
கரும்பினைக் கண்டு கொண்டு *
என் கண் இணை களிக்குமாறே || 13 ||

‡ பிண்டியார் மண்டை ஏந்திப் *
பிறர் மனை திரிதந்துண்ணும் *
உண்டியான் சாபம் தீர்த்த *
ஒருவன் ஊர் *
உலக மேத்தும் கண்டியூர் அரங்கம் மெய்யம் *
கச்சி பேர் மல்லை என்று மண்டினார் *
உய்யல் அல்லால் *
மற்றை ஆர்க்குய்யல் ஆமே || 19 ||

திருமங்கையாழ்வார் அருளிச்செய்த - திருநெடுந்தாண்டகம்

பட்டுடுக்கும் அயர்த்திரங்கும் பாவை பேணாள் *
பனி நெடுங்கண் நீர் ததும்பப் பள்ளி கொள்ளாள் *
எள் துணைப் போதென் குடங்கால் இருக்ககில்லாள் *
எம் பெருமான் திருவரங்கம் எங்கே என்னும் *

மட்டு விக்கி மணி வண்டு முரலும் கூந்தல் *
மட மானை இது செய்தார் தம்மை *
மெய்யே கட்டுவிச்சி சொல் என்னச் சொன்னாள் நங்காய் ! *
கடல் வண்ணர் இது செய்தார் காப்பார் ஆரே || 11 ||

நெஞ்சருகிக் கண் பனிப்ப நிற்கும் சோரும் *
நெடிதுயிர்க்கும் உண்டறியாள் உறக்கம் பேணாள் *
நஞ்சரவில் துயில் அமர்ந்த நம்பீ ! என்னும் *
வம்பார் பூம் வயல் ஆலி மைந்தா என்னும் *
அஞ்சிறைய புட்கொடியே ஆடும் பாடும் *
அணி அரங்கம் ஆடுதுமோ தோழீ என்னும் *
என் சிறகின் கீழ் அடங்காப் பெண்ணைப் பெற்றேன் *
இரு நிலத்தோர் பழி படைத்தேன் ஏ பாவம்மே ! || 12 ||

‡ முளைக் கதிரைக் குறுங்குடியுள் முகிலை *
மூவா மூ உலகும் கடந்தப்பால் முதலாய் நின்ற *
அளப்பரிய ஆர் அமுதை அரங்கம் மேய அந்தணனை *
அந்தணர் தம் சிந்தை யானை *
விளக்கொளியை மரதகத்தைத் திருத்தண்காவில் *
வெஃகாவில் திருமாலைப் பாடக் கேட்டு *
வளர்த்ததனால் பயன் பெற்றேன் வருக ! என்று *
மடக் கிளியைக் கை கூப்பி வணங்கினாளே || 14 ||

கார் வண்ணம் திருமேனி கண்ணும் வாயும் *
கைத்தலமும் அடி இணையும் கமல வண்ணம் *
பார் வண்ண மட மங்கை பத்தர் பித்தர் *
பனி மலர் மேல் பாவைக்குப் பாவம் செய்தேன் *

ஏர் வண்ண என் பேதை என் சொல் கேளாள் *
எம் பெருமான் திருவரங்கம் எங்கே என்னும் *
நீர் வண்ணன் நீர் மலைக்கே போவேன் என்னும் *
இதுவன்றோ நிறை அழிந்தார் நிற்குமாறே || 18 ||

முற்றாரா வன முலையாள் பாவை *
மாயன் மொய் அகலத்துள் இருப்பாள் அஃதும் கண்டும் அற்றாள் *
தன் நிறை அழிந்தாள் ஆவிக்கின்றாள் *
அணி அரங்கம் ஆடுதுமோ தோழீ ! என்னும் *
பெற்றேன் வாய்ச் சொல் இறையும் பேசக் கேளாள் *
பேர் பாடித் தண் குடந்தை நகரும் பாடி *
பொற்றாமரைக் கயம் நீராடப் போனாள் *
பொருவற்றாள் என் மகள் உம் பொன்னும் அஃதே || 19 ||

நைவளம் ஒன்றாராயா நம்மை நோக்கா *
நாணினார் போல் இறையே நயங்கள் பின்னும் *
செய்வளவில் என் மனமும் கண்ணும் ஓடி *
எம் பெருமான் திருவடிக்கீழ் அணைய *
இப்பால் கைவளையும் மேகலையும் காணேன் *
கண்டேன் கன மகரக் குழை இரண்டும் நான்கு தோளும் *
எவ்வளவுண்டெம் பெருமான் கோயில் என்றேற்கு *
இது அன்றோ எழில் ஆலி என்றார் தாமே || 22 ||

உள் ஊரும் சிந்தை நோய் எனக்கே தந்து *
என் ஒளி வளையும் மா நிறமும் கொண்டார் இங்கே *
தெள் ஊரும் இளந் தெங்கின் தேறல் மாந்திச் *
சேல் உகளும் திருவரங்கம் நம் ஊர் என்ற *

கள் ஊரும் பைந் துழாய் மாலை யானைக் *
கனவிடத்தில் யான் காண்பன் கண்ட போது *
புள் ஊரும் கள்வா நீ போகேல் என்பன் *
என்றாலும் இது நமக்கோர் புலவி தானே || 23 ||

இரு கையில் சங்கிவை நிலலா எல்லே பாவம் ! *
இலங்கொலி நீர் பெரும் பௌவம் மண்டி உண்ட *
பெரு வயிற்ற கரு முகிலே ஒப்பர் வண்ணம் *
பெருந் தவத்தர் அருந் தவத்து முனிவர் சூழ *
ஒரு கையில் சங்கொரு கை மற்றாழி ஏந்தி *
உலகுண்ட பெரு வாயர் இங்கே வந்து *
என் பொரு கயற் கண் நீர் அரும்பப் புலவி தந்து *
புனல் அரங்கம் ஊர் என்று போயினாரே ! || 24 ||

மின் இலங்கு திரு உருவும் பெரிய தோளும் *
கரி முனிந்த கைத்தலமும் கண்ணும் வாயும் *
தன் அலர்ந்த நறுந் துழாய் மலரின் கீழே *
தாழ்ந்திலங்கும் மகரம் சேர் குழையும் காட்டி *
என் நலனும் என் நிறையும் என் சிந்தையும் *
என் வளையும் கொண்டென்னை ஆளும் கொண்டு *
பொன் அலர்ந்த நறுஞ்செருந்திப் பொழிலின் ஊடே *
புனல் அரங்கம் ஊர் என்று போயினாரே ! || 25 ||

திருவாய்மொழி - கங்குலும் பகலும்

‡ கங்குலும் பகலும் கண் துயில் அறியாள் *
கண்ண நீர் கைகளால் இறைக்கும் *
சங்கு சக்கரங்கள் என்று கை கூப்பும் *
தாமரைக் கண் என்றே தளரும் *

எங்ஙனே தரிக் கேன் உன்னை விட்டென்னும் *
இரு நிலம் கை துழா இருக்கும் *
செங்கயல் பாய் நீர்த் திருவரங்கத்தாய் ! *
இவள் திறத்தென் செய்கின்றாயே || 7.2.1 ||

என் செய்கின்றாய் என் தாமரைக் கண்ணா ! என்னும் *
கண்ணீர் மல்க இருக்கும் *
என் செய்கேன் எறி நீர்த் திருவரங்கத்தாய் என்னும் *
வெவ்வுயிர்த்துயிர்த்துருகும் *
முன் செய்த வினையே ! முகப்படாய் என்னும் *
முகில் வண்ணா ! தகுவதோ என்னும் *
முன் செய்திவ்வுலகம் உண்டுமிழ்ந்தளந்தாய் ! *
எங்கொலோ முடிகின்றதிவட்கே || 7.2.2 ||

வட்கிலள் இறையும் மணிவண்ணா ! என்னும் *
வானமே நோக்கும் மையாக்கும் *
உட்குடை அசுரர் உயிர் எல்லாம் உண்ட *
ஒருவனே ! என்னும் உள் உருகும் *
கட்கிலீ ! உன்னைக் காணும் ஆறருளாய் *
காகுத்தா ! கண்ணனே ! என்னும் *
திட்கொடி மதிள் சூழ் திருவரங்கத்தாய் ! *
இவள்திறத்தென் செய்திட்டாயே || 7.2.3 ||

இட்ட கால் இட்ட கைகளாய் இருக்கும் *
எழுந்துலாய் மயங்கும் கை கூப்பும் *
கட்டமே காதல் என்று மூர்ச்சிக்கும் *
கடல் வண்ணா ! கடியை காண் என்னும் *

வட்ட வாய் நேமி வலங்கையா ! என்னும் *
வந்திடாய் என்றென்றே மயங்கும் *
சிட்டனே ! செழு நீர்த் திருவரங்கத்தாய் ! *
இவள்திறத்தென் சிந்தித்தாயே || 7.2.4 ||

சிந்திக்கும் திசைக்கும் தேறும் கை கூப்பும் *
திருவரங்கத்துள்ளாய் ! என்னும் வந்திக்கும் *
ஆங்கே மழைக் கண்ணீர் மல்க *
வந்திடாய் என்றென்றே மயங்கும் *
அந்திப்போதவுணன் உடல் இடந்தானே ! *
அலை கடல் கடைந்த ஆரமுதே *
சந்தித்துன் சரணம் சார்வதே வலித்த *
தையலை மையல் செய்தானே ! || 7.2.5 ||

மையல் செய்தென்னை மனம் கவர்ந்தானே ! என்னும் *
மா மாயனே ! என்னும் *
செய்ய வாய் மணியே ! என்னும் *
தண் புனல் சூழ் திருவரங்கத்துள்ளாய் ! என்னும் *
வெய்ய வாள் தண்டு சங்கு சக்கரம் வில் ஏந்தும் *
விண்ணோர் முதல் ! என்னும் *
பை கொள் பாம்பணையாய் ! இவள் திறத்தருளாய் *
பாவியேன் செயற்பாலதுவே || 7.2.6 ||

பால துன்பங்கள் இன்பங்கள் படைத்தாய் ! *
பற்றிலார் பற்ற நின்றானே *
கால சக்கரத்தாய் ! கடல் இடம் கொண்ட *
கடல் வண்ணா ! கண்ணனே ! என்னும் *

சேல் கொள் தண் புனல் சூழ் திருவரங்கத்தாய் ! என்னும் *
என் தீர்த்தனே ! என்னும் *
கோல மா மழைக் கண் பனி மல்க இருக்கும் *
என்னுடைக் கோமளக் கொழுந்தே || 7.2.7 ||

கொழுந்து வானவர்கட்கென்னும் *
குன்றேந்திக் கோ நிரை காத்தவன் ! என்னும் *
அழும் தொழும் ஆவி அனல வெவ்வுயிர்க்கும் *
அஞ்சன வண்ணனே ! என்னும் *
எழுந்து மேல் நோக்கி இமைப்பிலள் இருக்கும் *
எங்ஙனே நோக்குகேன் என்னும் *
செழுந் தடம் புனல் சூழ் திருவரங்கத்தாய் ! *
என் செய்கேன் என் திருமகட்கே || 7.2.8 ||

‡ என் திருமகள் சேர் மார்பனே ! என்னும் *
என்னுடை ஆவியே ! என்னும் *
நின் திரு எயிற்றால் இடந்து நீ கொண்ட *
நிலமகள் கேள்வனே ! என்னும் *
அன்றுருவேழும் தழுவி நீ கொண்ட *
ஆய்மகள் அன்பனே ! என்னும் *
தென் திருவரங்கம் கோயில் கொண்டானே ! *
தெளிகிலேன் முடிவிவள் தனக்கே || 7.2.9 ||

முடிவிவள் தனக்கொன்றறிகிலேன் என்னும் *
மூவுலகாளியே ! என்னும் *
கடி கமழ் கொன்றைச் சடையனே ! என்னும் *
நான்முகக் கடவுளே ! என்னும் *

வடிவுடை வானோர் தலைவனே ! என்னும் *
வண் திருவரங்கனே ! என்னும் *
அடி அடையாதாள் போல் இவள் அணுகி அடைந்தனள் *
முகில் வண்ணன் அடியே || 7.2.10 ||

‡ முகில் வண்ணன் அடியை அடைந்தருள் சூடி உய்ந்தவன் *
மொய் புனல் பொருநல் *
துகில் வண்ணத் தூ நீர்ச் சேர்ப்பன் *
வண் பொழில் சூழ் வண் குருகூர்ச் சடகோபன் *
முகில் வண்ணன் அடிமேல் சொன்ன சொல் மாலை *
ஆயிரத்திப் பத்தும் வல்லார் *
முகில் வண்ண வானத்திமையவர் சூழ இருப்பர் *
பேர் இன்ப வெள்ளத்தே || 7.2.11 ||

பொய்கையாழ்வார் அருளிச்செய்த - முதல் திருவந்தாதி

ஒன்றும் மறந்தறியேன் *
ஓத நீர் வண்ணனை நான் *
இன்று மறப்பனோ ஏழைகாள் *
அன்று கருவரங்கத்துள் கிடந்து *
கை தொழுதேன் கண்டேன் *
திருவரங்க மேயான் திசை || 6 ||

பூதத்தாழ்வார் அருளிச்செய்த - இரண்டாம் திருவந்தாதி

மனத்துள்ளான் வேங்கடத்தான் *
மா கடலான் *
மற்றும் நினைப்பரிய *
நீள் அரங்கத்துள்ளான் *

எனைப் பலரும் தேவாதி தேவன் *
எனப்படுவான் *
முன் ஒரு நாள் மா வாய் பிளந்த மகன் || 28 ||

பயின்றதரங்கம் திருக்கோட்டி *
பன்னாள் பயின்றதுவும் *
வேங்கடமே பன்னாள் *
பயின்றதணி திகழும் சோலை *
அணி நீர் மலையே *
மணி திகழும் வண் தடக்கை மால் || 46 ||

தமர் உள்ளம் தஞ்சை *
தலை அரங்கம் தண் கால் *
தமர் உள்ளும் தண் பொருப்பு வேலை *
தமர் உள்ளும் மாமல்லை கோவல் *
மதிட்குடந்தை என்பரே *
ஏவல்ல எந்தைக் கிடம் || 70 ||

திறம்பிற்றினி அறிந்தேன் *
தென் அரங்கத்தெந்தை *
திறம்பா வழி சென்றார்க்கல்லால் *
திறம்பாச் செடிநரகை நீக்கித் *
தாம் செல்வதன் முன் *
வானோர் கடிநகர வாசற் கதவு || 88 ||

பேயாழ்வார் அருளிச்செய்த - மூன்றாம் திருவந்தாதி

‡ பண்டெல்லாம் வேங்கடம் *
பாற்கடல் வைகுந்தம் *

கொண்டங்குறைவார்க்குக் கோயில் போல் *
வண்டு வளம் கிளரும் நீள் சோலை *
வண் பூங்கடிகை *
இளங்குமரன் தன் விண்ணகர் || 61 ||

விண்ணகரம் வெஃகா *
விரி திரை நீர் வேங்கடம் *
மண் நகரம் மா மாட வேளுக்கை *
மண்ணகத்த தென் குடந்தை *
தேன் ஆர் திருவரங்கம் தென்கோட்டி *
தன் குடங்கை நீர் ஏற்றான் தாழ்வு || 62 ||

திருமழிசைப்பிரான் அருளிச்செய்த - நான்முகன் திருவந்தாதி

பாலில் கிடந்ததுவும் *
பண்டரங்கம் மேயதுவும் *
ஆலில் துயின்றதுவும் ஆர் அறிவார் *
ஞாலத்தொரு பொருளை *
வானவர் தம் மெய்ப் பொருளை *
அப்பில் அரு பொருளை யான் அறிந்த வாறு || 3 ||

அவன் என்னை ஆளி *
அரங்கத்தரங்கில் *
அவன் என்னை எய்தாமல் காப்பான் *
அவன் என்னதுள்ளது *
நின்றான் இருந்தான் கிடக்குமே *
வெள்ளத்தரவணையின் மேல் || 30 ||

‡ நாகத்தணைக் குடந்தை *
வெஃகா திருவெவ்வுள் *
நாகத்தணை அரங்கம் பேர் அன்பில் *
நாகத்தணைப் பாற்கடல் கிடக்கும் *
ஆதி நெடுமால் *
அணைப்பார் கருத்தன் ஆவான் || 36 ||

ஆள் பார்த்துழிதருவாய் *
கண்டுகொள் என்று *
நின் தாட் பார்த்துழிதருவேன் தன்மையை *
கேட்பார்க்கரும் பொருளாய் நின்ற *
அரங்கனே *
உன்னை விரும்புவதே விள்ளேன் மனம் || 60 ||

நம்மாழ்வார் அருளிச்செய்த - திருவிருத்தம்

தண்ணந்துழாய் வளை கொள்வது யாம் இழப்போம் *
நடுவே வண்ணம் துழாவி *
ஓர் வாடை உலாவும் *
வள் வாய் அலகால் புள் நந்துழாமே பொரு நீர்த் திருவரங்கா !
அருளாய் * எண்ணந் துழாவும் இடத்து *
உளவோ பண்டும் இன்னன்னவே || 28 ||

திருமங்கையாழ்வார் அருளிச்செய்த - சிறிய திருமடல்

மற்றெனக்கிங்
காரானும் கற்பிப்பார் நாயகரே *
நான் அவனைக் காரார் திருமேனி காணும் அளவும் போய் *
‡ சீரார் திருவேங்கடமே திருக்கோவலூரே *

மதிட்கச்சி ஊரகமே பேரகமே *
பேரா மருதிறுத்தான் வெள்ளறையே வெஃகாவே *
பேராலி தண்கால் நறையூர் திருப்புலியூர் *
‡ ஆராமம் சூழ்ந்த அரங்கம் || 36 ||

திருமங்கையாழ்வார் அருளிச்செய்த - பெரிய திருமடல்

மா மலர் மேல்
அன்னம் துயிலும் அணி நீர் வயல் ஆலி *
என்னுடைய இன் அமுதை எவ்வுள் பெரு மலையை *
கன்னி மதிள் சூழ் கணமங்கைக் கற்பகத்தை *
மின்னை இரு சுடரை வெள்ளறையுள் கல்லறை மேல்
பொன்னை * மரதகத்தைப் புட்குழி எம் போர் ஏற்றை *
‡மன்னும் அரங்கத்தெம் மா மணியை || 63 ||

திருவரங்கத்தமுதனார் அருளிச்செய்த - இராமானுச நூற்றந்தாதி

‡ கள்ளார் பொழில் தென் அரங்கன் *
கமலப் பதங்கள் நெஞ்சில் கொள்ளா *
மனிசரை நீங்கி *
குறையற்பிரான் அடிக் கீழ் விள்ளாத அன்பன் இராமானுசன் *
மிக்க சீலம் அல்லால் உள்ளாதென் நெஞ்சு *
ஓன்றறியேன் எனக்குற்ற பேர் இயல்வே || 2 ||

செய்யும் பசுந் துளபத் தொழில் மாலையும் *
செந்தமிழில் பெய்யும் *
மறைத் தமிழ் மாலையும் *
பேராத சீர் அரங்கத்தையன் கழற்கணியும் பரன் தாள் அன்றி *

ஆதரியா மெய்யன் *

இராமானுசன் சரணே கதி வேறெனக்கே || 13 ||

‡ தாழ்வொன்றில்லா மறை தாழ்ந்து *

தலமுழுதும் கலியே ஆள்கின்ற நாள் வந்து *

அளித்தவன் காண்மின் *

அரங்கர் மௌலி சூழ்கின்ற மாலையைச் சூடிக் கொடுத்தவள்

தொல் அருளால் * வாழ்கின்ற வள்ளல் *

இராமானுசன் என்னும் மா முனியே || 16 ||

நயவேன் ஒரு தெய்வம் நானிலத்தே *

சில மானிடத்தைப் புயலே எனக் *

கவி போற்றி செய்யேன் *

பொன் அரங்கம் என்னில் மயலே பெருகும் இராமானுசன் *

மன்னு மா மலர்த்தாள் அயரேன் *

அருவினை என்னை எவ்வாறின்றடர்ப்பதுவே || 35 ||

ஆயிழையார் கொங்கை தங்கும் *

அக் காதல் அளற்றழுந்தி மாயும் என் ஆவியை *

வந்தெடுத்தான் இன்று *

மா மலரால் நாயகன் எல்லா உயிர்கட்கும் நாதன் *

அரங்கன் என்னும் தூயவன் *

தீதில் இராமானுசன் தொல் அருள் சுரந்தே || 42 ||

இறைஞ்சப் படும் பரன் ஈசன் அரங்கன் என்று *

இவ்வுலகத் தறம் செப்பும் *

அண்ணல் இராமானுசன் *

என் அருவினையின் திறம் செற்றிரவும் பகலும் விடாதென்தன்

சிந்தையுள்ளே * நிறைந்தொப்பற இருந்தான் *
எனக்காரும் நிகர் இல்லையே ! || 47 ||

ஆனது செம்மை அறநெறி *
பொய்ம்மை அறு சமயம் போனது பொன்றி *
இறந்தது வெங்கலி *
பூங்கமலத் தேன் நதி பாய் வயல் தென் அரங்கன் கழல் சென்னி
வைத்துத் * தான் அதில் மன்னும் *
இராமானுசன் இத்தலத்துதித்தே || 49 ||

பார்த்தான் அறு சமயங்கள் பதைப்ப *
இப்பார் முழுதும் போர்த்தான் புகழ் கொண்டு *
புன்மையினேனிடைத் தான் புகுந்து *
தீர்த்தான் இரு வினை தீர்த்தரங்கன் செய்ய *
தாள் இணையோடார்த்தான் *
இவை எம் இராமானுசன் செய்யும் அற்புதமே || 52 ||

கண்டவர் சிந்தை கவரும் *
கடி பொழில் தென் அரங்கன் *
தொண்டர் குலாவும் இராமானுசனை *
தொகை இறந்த பண் தரு வேதங்கள் பார்மேல்
நிலவிடப் பார்த்தருளும் * கொண்டலை மேவித் தொழும் *
குடியாம் எங்கள் கோக்குடியே || 55 ||

மற்றொரு பேறு மதியாது *
அரங்கன் மலர் அடிக்காள் உற்றவரே *
தனக்குற்றவராக் கொள்ளும் உத்தமனை *
நற்றவர் போற்றும் இராமானுசனை *

இந் நானிலத்தே பெற்றனன் *
பெற்ற பின் மற்றறியேன் ஒரு பேதைமையே || 57 ||

சிந்தையினோடு கரணங்கள் யாவும் சிதைந்து *
முன்னாள் அந்தம் உற்று *
ஆழ்ந்தது கண்டு *
அவை என் தனக்கன்றருளால் தந்த அரங்கனும் தன் சரண்
தந்திலன் * தான் அது தந்து *
எந்தை இராமானுசன் வந்தெடுத்தனன் இன்றென்னையே || 69 ||

செய்த்தலைச் சங்கம் செழு முத்தம் ஈனும் *
திருவரங்கர் கைத்தலத்தாழியும் *
சங்கமும் ஏந்தி *
நங்கண் முகப்பே மொய்த்தலைத்துன்னை விடேன்
என்றிருக்கிலும் நின் புகழே * மொய்த்தலைக்கும் வந்து *
இராமானுச ! என்னை முற்றும் நின்றே || 75 ||

சோர்வின்றி உன்தன் துணை அடக்கீழ் *
தொண்டு பட்டவர்பால் *
சார்வின்றி நின்ற எனக்கு *
அரங்கன் செய்ய தாள் இணைகள் பேர்வின்றி இன்று பெறுத்தும்
இராமானுச ! * இனி உன் சீர் ஒன்றிய கருணைக்கு *
இல்லை மாறு தெரிவுறிலே || 81 ||

மருள் சுரந்தாகம வாதியர் கூறும் *
அவப் பொருளாம் இருள் சுரந்தெய்த்த *
உலகிருள் நீங்கத் *
தன் ஈண்டிய சீர் அருள் சுரந்தெல்லா உயிர்கட்கும் நாதன் *

அரங்கன் என்னும் பொருள் சுரந்தான் *
எம் இராமானுசன் மிக்க புண்ணியனே || 91 ||

‡ அங்கயல் பாய் வயல் தென் அரங்கன் *
அணி ஆகமன்னும் பங்கய மாமலர் *
பாவையைப் போற்றுதும் *
பத்தி எல்லாம் தங்கியதென்னத் தழைத்து நெஞ்சே ! நம்
தலைமிசையே * பொங்கிய கீர்த்தி *
இராமானுசன் அடிப் பூ மன்னவே || 108 ||

தேசிக பிரபந்தம் - அமிருதரஞ்சனி

செம் பொன் கழல் இணைச் *
செய்யாள் அமரும் திருவரங்கர் *
அன்பர்க்கடியவராய் *
அடி சூடிய நாம் உரைத்தோம் **
இன்பத் தொகை என எண்ணிய *
மூன்றில் எழுத்தடைவே *
ஐம்பத்தொரு பொருள் *
ஆர் உயிர் காக்கும் அமுதெனவே || 13 ||

தேசிக பிரபந்தம் - அதிகாரசங்கிரகம்

‡ ஆராத அருள் அமுதம் பொதிந்த கோயில் *
அம்புயத்தோன் அயோத்தி மன்னற்களித்த கோயில் *
தோலாத தனி வீரன் தொழுத கோயில் *
துணையான வீடணற்குத் துணையாம் கோயில் **
சேராத பயன் எல்லாம் சேர்க்கும் கோயில் *
செழு மறையின் முதல் எழுத்துச் சேர்ந்த கோயில் *

தீராத வினை அனைத்தும் தீர்க்கும் கோயில் *
திருவரங்கம் எனத் திகழும் கோயில் தானே || 42 ||

‡ உறு சகடம் உடைய ஒரு கால் உற்றுணர்ந்தன *
உடன் மருதம் ஒடிய ஒரு போதில் தவழ்ந்தன *
உறி தடவும் அளவில் உரலோடுற்று நின்றன *
உறு நெறி ஓர் தருமன் விடு தூதுக்குகந்தன *
மறநெறியர் முறிய பிருதானத்து வந்தன *
மலர்மகள் கை வருட மலர் போதில் சிவந்தன *
மறு பிறவி அறுமுனிவர் மாலுக்கிசைந்தன *
மனு முறையில் வருவதோர் விமானத்துறைந்தன **
அறம் உடைய விசயன் அமர் தேரில் திகழ்ந்தன *
அடல் உரக படமடிய ஆடிக் கடிந்தன *
அறு சமயம் அறிவரிய தானத்தமர்ந்தன *
அணி குருகை நகர் முனிவர் நாவுக்கமைந்தன *
வெறியுடைய துளவமலர் வீறுக்கணிந்தன *
விழு கரியோர் குமரன் என மேவிச் சிறந்தன *
விறல் அசுரர் படை அடைய வீயத் துரந்தன *
விடல் அரிய பெரிய பெருமாள் மென் பதம்களே || 51 ||

தேசிக பிரபந்தம் - அமிருதாசுவாதினி

என்னது யான் செய்கின்றேன் என்னாதாருக்கு *
இன் அடிமை தந்தளிப்பான் இமையோர் வாழும் *
பொன் உலகில் திருவுடனே அமர்ந்த நாதன் *
புனல் ஆரும் பொழில் அரங்கம் திகழ மன்னித் **
தன் அகலம் அகலாத தகவால் ஓங்கும் *
தகவுடனே தன் கருமம் தானே எண்ணி *

அன்னை என அடைக்கலம் கொண்டஞ்சல் தந்து *
என் அழல் ஆற நிழல் ஆர அளிக்கின்றானே || 9 ||

‡ ஆதி மறை என ஓங்கும் அரங்கத்துள்ளே *
அருள் ஆரும் கடலைக் கண்டவன் நம் பாணன் *
ஓதியதோர் இரு நான்கும் இரண்டுமான *
ஒரு பத்தும் பற்றாக உணர்ந்துரைத்தோம் **
நீதி அறியாத நிலை அறிவார்க்கெல்லாம் *
நிலை இதுவே என்று நிலை நாடி நின்றோம் *
வேதியர் தாம் விரித்துரைக்கும் விளைவுக்கெல்லாம் *
விதையாகும் இது என்று விளம்பினோமே || 36 ||

‡ காண்பனவும் உரைப்பனவும் மற்றொன்றின்றிக் *
கண்ணனையே கண்டுரைத்த கடிய காதல் *
பாண் பெருமாள் அருள் செய்த பாடல் பத்தும் *
பழ மறையின் பொருள் என்று பரவுகின்றோம் **
வேண் பெரிய விரி திரை நீர் வையத்துள்ளே *
வேதாந்த ஆரியென் என்றியம்ப நின்றோம் *
நாண் பெரியோம் அல்லோம் நாம் நன்றும் தீதும் *
நமக்குரைப்பார் உளர் என்று நாடுவோமே || 37 ||

தேசிக பிரபந்தம் - பரமபதசோபானம்

‡ அடற் புள் அரசினும் *
அந்தணர் மாட்டினும் *
இன்னமுதக் கடற் பள்ளி தன்னினும் *
காவிரி உள்ளம் உகந்த பிரான் **
இடைப் பிள்ளை ஆகி உரைத்ததுரைக்கும் *
எதிவரனார் *

மடைப் பள்ளி வந்த மணம் *
எங்கள் வார்த்தையுள் மன்னியதே || 1 ||

தேசிக பிரபந்தம் - பரமதபங்கம்

வையம் எலாம் இருள் நீக்கு மணி விளக்காய் *
மன்னிய நான்மறை மௌலி மதியே கொண்டு *
மெய் அலது விளம்பாத வியாசன் காட்டும் *
விலக்கில்லா நல் வழியே விரைந்து செல்வீர் **
ஐயம் அற அறு சமயக் குறும்பறுத்தோம் *
அணி அரங்கர் அடியவர்க்கே அடிமை செய்தோம் *
மைய கடல் வட்டத்துள் மற்றும் தோற்றும் *
வாதியர் தம் வாய்ப் பகட்டை மாற்றினோமே || 52 ||

‡ திகிரி மழு உயர் குந்தம் தண்டங்குசம் பொறி *
சிதறு சதமுக அங்கி வாள் வேல் அமர்ந்ததும் *
தெழி பணில சிலை கண்ணி சீரங்க செவ்விடி *
செழிய கதை முசலம் திசூலம் திகழ்ந்ததும் *
அகில உலகுகள் கண்டையாய் ஓர் அலங்கலில் *
அடைய அடைவில் இலங்க ஆசின்றி நின்றதும் *
அடியும் அருகணையும் அரவாம் என்ன நின்று *
அடி அடையும் அடியரை அன்பினால் அஞ்சல் என்பதும் **
மகிழும் அமரர் கணங்கள் வானம் கவர்ந்திட *
மலியும் அசுரர் புணர்த்த மாயம் துரந்ததும் *
வளரும் அணி மணி மின்ன வான் அந்தி கொண்டிட *
மறை முறை முறை வணங்க மாறின்றி வென்றதும் *
சிகி இரவி மதியம் உமிழ் தேசுந்த எண் திசைத் *
திணி மருள் செக உகந்து சேமங்கள் செய்ததும் *

திகழ் அரவணை அரங்கர் தேசென்ன மன்னிய *
திரி சுதரிசனர் செய்ய ஈர் எண் புயங்களே || 54 ||

தேசிக பிரபந்தம் - ப்ரபந்தசாரம்

மன்னு மதிள் திருமண்டங்குடி தான் வாழ *
மார்கழி மாதக் கேட்டை நாளில் வந்து *
துன்னு புகழ்த் தொண்டரடிப்பொடியே ! *
நீ முன் துழாய் மாலை பணி அடிமை செய்து நாளும் **
தென்னரங்க மணவாளற்கன்பு மிக்குச் செப்பிய *
நல் திருமாலை நாற்பத்தைந்தும் *
பன்னிய நல் திருப்பள்ளியெழுச்சி பத்தும் *
பழவடியேனுக்கருள் செய் பரிந்து நீயே || 11 ||

உலகறிய மலி புகழ்க் கார்த்திகை மாதத்தில் *
உரோகிணி நாள் உறந்தை வளம் பதியில் தோன்றித் *
தலம் அளந்த தென் அரங்கர் பால் *
உலோக சாரங்க மாமுனி தோள் தனிலே வந்து **
பல மறையின் பொருளால் பாண் பெருமாளே ! *
நீ பாதாதி கேசமதாய்ப் பாடித் தந்த *
சொலவமலனாதிபிரான் பத்துப் பாட்டும் *
சோராமல் எனக்கருள் செய் துலங்க நீயே || 12 ||

‡ தேசம் எலாம் உகந்திடவே பெரும்பூதூரில் *
சித்திரையில் ஆதிரைநாள் வந்து தோன்றி *
காசினிமேல் வாதியரை வென்று *
அரங்கர் கதியாக வாழ்ந்தருளும் எதிராசா ! **
முன் பூசுரர் கோன் திருவரங்கத்தமுதனார் *
உன் பொன் அடிமேல் அந்தாதியாகப் போற்றிப் பேசிய *

நற்கலித்துறை நூற்றெட்டுப் பாட்டும் *

பிழை அறவே எனக்கருள் செய் பேணி நீயே || 14 ||

திரு ரங்கநாயகி சமேத திரு ரங்கநாதன் திருவடிகளே சரணம்